

تەۋرات قانۇنى  
ۋە ئىنجىل –  
ئۇلارنىڭ نېمە  
مۇناسىۋىتى بار؟

پاڭزۇب بىرەش

# «تەۋرات قانۇنى ۋە ئىنجىل — ئۇلارنىڭ نېمە مۇناساۋىتى بار؟»

## كىرىش سۆز

تەۋرات بىلەن ئىنجىل ئوتتۇرىسىدا نېمە مۇناسىۋەت بار، تەۋرات قانۇنى بىلەن ئىنجىل ئوتتۇرىسىدا نېمە پەرق بار؟ تەۋرات دەۋرى بىلەن ئىنجىل دەۋرىنىڭ ئوتتۇرىسىدا نېمە پەرق بار؟ نېمىشقا ئەرشتىن نازىل قىلىنغان بۇ ھەر ئىككى كىتاب بىزگە كېرەك؟ (تەۋرات، زەبۇر، ئىنجىلنىڭ بىر پۈتۈن ئىكەنلىكىگە ئىشىنىمىز؛ ھەممىسىنى «مۇقەددەس كىتاب» ياكى «مۇقەددەس يازمىلار» دەپ ئاتايمىز. مۇشۇ يەردە بىز «زەبۇر»نى تەۋراتنىڭ بىر قىسمى دەپ ھېسابلايمىز).

يۇقىرىقى سوئاللار ئىنتايىن مۇھىمدۇر؛ جاۋاب بېرىش ئۈچۈن خۇدانىڭ مۇقەددەس كىتابىنىڭ ھەر بىر قىسمىدا بولغان مەقسەتنى ئىزدىشىمىز كېرەك. شۇ ھەقىقەت كۆرۈنىدۇكى، ئىنجىللىرىمىز تەۋراتنى تولۇق

تەۋرات دېگىلى بولمايدۇ؛ تەۋراتنى ئىنجىل چۈشەندۈرىدۇ، تەۋراتمۇ ئىنجىلنى چۈشەندۈرىدۇ ۋە تەۋرات ئارقىلىق ئىنجىلدا ئاشكارە قىلىنغان سىرلار تېخىمۇ روشەن كۆرۈنىدۇ. باشقا يەرلەردە بىز تەۋرات بىلەن ئىنجىلنىڭ بىر-بىرى بىلەن بولغان مۇناسىۋىتىنى تەن بىلەن باشنىڭ بىر-بىرى بىلەن بولغان مۇناسىۋىتىگە ئوخشىتىمىز.

قىسقىسى، تەۋرات ۋە ئىنجىل خۇدانىڭ يولىدىن تېنەپ كەتكەن، ئېغىر كېسىل باسقان بىر ئىنسانىيەتكە بولغان جاۋابىدۇر. تەۋرات كېسەلنىڭ ئېغىر ھالىتىنى ئاشكارىلايدۇ ۋە ئۇنىڭغا توپتوغرا دىئاگنوز بېرىدۇ؛ ئىنجىل بولسا بىزنى تېۋىپقا، يەنى رەب ئەيسا مەسىھكە تونۇشتۇرۇپ بېرىدۇ. ئىنسانىيەتنى باسقان، روھىي ئۆلۈم ئېلىپ بارىدىغان ئەجەللىك كېسەل بولسا گۇناھدۇر؛ ئەيسا مەسىھ ئىنسانىيەتنى شۇ كېسەلدىن قۇتقۇزغۇچىدۇر.

## ئەمدى تەۋراتتا نېمە ئىشلار خاتىرىلىنىدۇ؟

ئوقۇرمەنلەر ئۈچۈن تۆۋەندىكى ئاددىي ئىخچام يەكۈننى بېرىمىز: -

(1) خۇدانىڭ ئالەمنى يارىتىشى، شۇنداقلا بۇنىڭدىكى مۇددىئا-مەقسىتى، بولۇپمۇ ئىنساندا بولغان مۇددىئا-مەقسىتى؛

(2) خۇدانىڭ ئىنسان بىلەن ئەسلىدىكى يېقىن مۇناسىۋىتى

(3) شۇ مۇناسىۋەتنىڭ ئىنساننىڭ گۇناھ سادىر قىلغىنى تۈپەيلىدىن بۇزۇلۇشى

(4) خۇدانىڭ ئىنساننىڭ گۇناھى ۋە جىدىن چۈشىدىغان بالايىئاپەتلەر توغرىلۇق ۋە ھىيىسى ۋە شۇنداق تۇرۇقلۇق ئىنسانىيەتنى ئۆزىگە يېقىن مۇناسىۋەتكە قايتىدىن كەلتۈرۈش توغرىلۇق ۋەدىسى

(5) خۇدا ئاگاھ-بېشارەت قىلغىنىدەك، ئىنساننىڭ گۇناھى ۋە جىدىن چۈشىدىغان «تەربىيىلىك جازا» بولغان ئاپەتلەر (مەسىلەن، نۇھ پەيغەمبەر دەۋرىدىكى توپان، «بابىل مۇنارى» قاتارلىق ۋەقەلەر)

(6) خۇدانىڭ ئىنسانىيەتنى ئۆزىگە يېقىن مۇناسىۋەتكە قايتىدىن كەلتۈرۈش توغرىلۇق ۋەدىسى ئىبراھىمنى ئۆزىگە چاقىرىشى بىلەن باشلىنىدۇ. ئۇ ئىبراھىمغا: «سەن ئارقىلىق يەر يۈزىدىكى بارلىق ئائىلە-قەبىلىلەرگە بەخت ئاتا قىلىنىدۇ» دەپ ۋەدە قىلىدۇ («يارىتىلىش» 12:3). كېيىن، بۇ ۋەدە ئىبراھىمدىن چىققان ئەل، يەنى يەھۇدىي خەلقىگە قالدۇرۇلغان.

www.mukeddeskalam.com دېگەن تور بېتىدىن تەۋرات تەپسىلىي تونۇشتۇرۇلغان «تەۋرات، زەبۇر، ئىنجىل توغرىلۇق ئومۇمىي كىرىش سۆز» نى كۆرۈڭ.

خۇدا «ئۇلار ئارقىلىق يەر يۈزىدىكى بارلىق ئائىلە-قەبىلىلەرگە بەخت ئاتا قىلىندۇ» دەپ ۋەدە قىلغان؛ ئەمدى ئۇ يەھۇدىي خەلقى ئارقىلىق بىز («يەر يۈزىدىكى ئەللەر») گە «بەخت يەتكۈزىدىغان» قانداق ئىشلارنى قىلدى؟ ئۇلارنىڭ تارىخىغا نەزەر سالىدىغان بولساق مۇنداق خۇلاسگە كېلىشكە بولىدۇ: -

(1) خۇدا يەھۇدىي خەلقىگە ئۆزىنىڭ مۇتلەق ھەققانىيلىقى ۋە پاك-مۇقەددەسلىكىنى ئايدان قىلدى. بۇلار خۇدا ئۇلارغا تاپىلغان بارلىق قانۇن-بەلگىلىمىلەردە مۇجەسسەملەشكەن. باشقا ئەللەرمۇ بۇ قانۇنلار ئارقىلىق خۇدانىڭ تەبىئىتىدىن ئازراق بولسىمۇ چۈشەنچىگە ئىگە بولغان.

(2) يەھۇدىي خەلقى مۇسا پەيغەمبەر ئارقىلىق چۈشۈرۈلگەن بۇ پۈتكۈل قانۇن-تۈزۈملەرگە ئەمەل قىلىشقا تىرىشىپ-تىرىشىپ ئىنتىلىشلىرى داۋامىدا ئۆزلىرىنىڭ گۇناھكار تەبىئىتىنىڭ ئاسارىتىگە ئەسىر بولۇپ قالغانلىقىنى بىلىپ يەتتى.

(3) بۇنداق قاتتىق ساۋاقنى بىلگەندىن كېيىن، ئىسرائىلدا ئۆز گۇناھلىق تەبىئىتىنى ئوبدان بىلگەن، خۇداغا سادىق بولغان بىر «قالدى» پەيدا بولدى.

شۇنىڭ بىلەن ئۇلار ئۆزلىرىنىڭ بىر قۇتقۇزغۇچىغا بولغان قەتئىي موھتاجلىقىنى تونۇپ يەتكەن؛ قۇتقۇزغۇچى دۇنياغا كەلگەندە ئۇلار ئۇنى قوبۇل قىلىشقا تەييار ئىدى.

(«قالدۇق» تىن باشقىلار بولسا ئۆزىنىڭ قايتا-قايتا ئۆتكۈزگەن سەۋەنلىكلىرىگە كۆزىنى يۇمۇپ، ئۆزلىرىنى باشقا ئەللەر بىلەن سېلىشتۇرۇپ: «ھەرھالدا، بىز بۇ «بۇتپەرەس كاپىرلار» دىن ياخشىمىز» دېيىشتى. بىراق خۇدا ئۇلارنىڭ قەلبىگە قاراپ ئۇلارنى ئەمەلىيەتتە كاپىرلاردىن بەتتەر دەپ بىلدى).

(4) كۆپ پەيغەمبەرلەرنىڭ ھاياتى ۋە سۆزلىرى خاتىرىلەنگەن تەۋرات-زەبۇردا، ھەرقايسى دەۋرلەردە ياشىغان كۆپلىگەن پەيغەمبەرلەرنىڭ بايانلىرى ئارقىلىق خۇدا كەلگۈسىدە بىر قۇتقۇزغۇچى، يەنى مەسىھنى ئەۋەتىدىغانلىقىنى كۆرسەتكەن. مەسىھ كەلگەندە ئۇ: (ئا) ئۆز ئازاب-ئوقۇبەتلىرى بىلەن شەيتاننى مەغلۇپ قىلىدۇ؛ (ئە) ئاۋۋال ئىسرائىلغا، ئاندىن بارلىق باشقا ئەللەرگە گۇناھلارنىڭ كەچۈرۈمىنى ئېلىپ كېلىدۇ؛ (ب) نىجات، يەنى يېڭى (مەڭگۈلۈك) ھاياتنى ئېلىپ كېلىدۇ؛ باشقىچە ئېيتقاندا ئۇ خۇدانىڭ ئىنساندا، بولغان ئەسلىدىكى مەقسىتى، يەنى «ئىنسان ئوبرازىمىز ۋە سۈرىتىمىز بولسۇن» دېگەن مەقسىتىنى ئاخىرىدا ئەمەلگە ئاشۇرىدۇ («يارىتىلىش» 26:1).

(5) ئاخىرىدا، ئىسرائىل خەلقى ئارقىلىق قۇتقۇزغۇچى-مەسىھ تۇغۇلۇپ دۇنياغا كەلدى. ئۇ دەل «بارلىق ئەللەرگە ئاتا قىلىنغان بەخت» تۇر.

يۇقىرىدا تىلغا ئېلىنغان بىرىنچى، ئىككىنچى، ئۈچىنچى ۋە تۆتىنچى بەخت-بەرىكەت يەتكۈزىدىغان باسقۇچلار تەۋراتنىڭ ئاساسىي مەزمۇنىدۇر. «تەۋرات» دېگەننىڭ مەنىسى «يول يورۇق»، «ھىدايەت» - ئۇ پەقەت خۇدانىڭ ئەمرىلا ئەمەس، بەلكى ئىنسانلارغا خۇداغا قەتئىي موھتاجلىقى توغرىلىق تەلىم-تەربىيە بېرىپ، خۇدا بىلەن ياراشتۇرۇش يولىنى، يەنى نىجاتنى ئايان قىلىدىغان كىتابتۇر. ئىنجىلنىڭ ئاساسىي خەۋىرى خۇدانىڭ نىجاتىنى ئېلىپ كەلگەن مەسىھنىڭ دۇنياغا كېلىشى، ئەلۋەتتە؛ شۇڭا تەۋرات بىلەن ئىنجىلنىڭ بىر-بىرى بىلەن بولغان مۇناسىۋىتى «تەن بىلەن باش» نىڭ مۇناسىۋىتىدۇر - ئايرىلماس بىر پۈتۈنلۈكنىڭ ئىككى قىسمىدۇر.

تەۋراتنىڭ ئۇل ھەقىقىتى خۇدانىڭ ئىبراھىمنىڭ نەسلىلىرى بولغان يەھۇدىي خەلقى بىلەن باغلىغان ئەھدىسىدۇر. ئەھدىنىڭ ئاساسى بولسا مۇسا پەيغەمبەرگە تاپشۇرغان مۇقەددەس قانۇن. شۇ قانۇن «مىسردىن چىقىش» 19:5-6 دە ئىخچاملىنىدۇ: -

«ئەمدى سىلەر ئەگەر دەرھەقىقەت مېنىڭ سۆزۈمنى ئاڭلاپ، ئەھدەمنى تۇتساڭلار، ئۇنداقتا بارلىق ئەللەرنىڭ ئارىسىدا ماڭا خاس بىر گۆھەر بولسىلەر - چۈنكى پۈتكۈل يەر مېنىڭكىدۇر -

ۋە سىلەر ماڭا كاھىنلاردىن تەركىب تاپقان خاس بىر پادىشاھلىق ۋە مۇقەددەس بىر قوۋم بولسىلەر». مانا بۇ سەن ئىسرائىللارغا دېيىشىڭ كېرەك بولغان سۆزلەردۇر».

ئوقۇرمەنلەر مۇشۇ ئەھدىنىڭ ئېنىق بىر شەرتكە ئاساس قىلىنغانلىقىنى بايقىيالايدۇ - شۇ ئاساسى بولسا «ئەگەر» دېگەن مۇھىم سۆزدە مۇجەسسەملەشتۈرۈلگەندۇر: «ئەگەر... مېنىڭ ئەھدەمنى تۇتساڭلار، ئۇنداقتا... سىلەرگە... بەخت ئاتا قىلىمەن» دېگەندەك. بۇنداق ئەھدە پۈتۈنلەي ئادىل بىر ئەھدە، ئەلۋەتتە؛ لېكىن ھەممىمىزگە ئېنىقكى، ئىسرائىل ئۆز كۈچىگە تايىنىپ خۇدانىڭ بۇ ئەھدىسىنى تۇتالمىدى ھەم ھازىرغىچە تۇتالمايۋاتىدۇ (بىزمۇ ئۇلارنىڭ ئورنىدا بولغان بولساق، ئوخشاشلا بولاتتۇق). شۇڭا شۇنداق دېيىشىمىزگە بولىدۇكى، مۇقەددەس قانۇننىڭ «ۋەزىپىسى» ئىنسانىيەتتە بولغان گۇناھنىڭ ئۆز ئەينىنى پاش قىلىشتىن ئىبارەتتۇر. «گالاتىيالىقلار» 3:19-25 دە مۇنداق دېيىلىدۇ: -

«ئۇنداقتا، تەۋرات قانۇنىنى چۈشۈرۈشتىكى مەقسەت نېمە؟ ئۇ بولسا، ئىنسانلارنىڭ ئىتائەتسىزلىكلىرى تۈپەيلىدىن... يولغا قويۇلغان... ئۇنداقتا، تەۋرات قانۇنى خۇدانىڭ ۋەدىلىرىگە زىتمۇ؟ ياق، ھەرگىز! ئەگەر بىرەر قانۇن ئىنسانلارنى ھاياتلىققا



ئېرىشتۈرەلەيدىغان بولسا، ئۇنداقتا ھەققانىيلىق جەزمەن شۇ قانۇنغا ئاساسلانغان بولاتتى. ھالبۇكى، مۇقەددەس يازمىلار پۈتكۈل ئالەمنى گۇناھنىڭ ئىلكىگە قاماپ قويغان. بۇنىڭدىكى مەقسەت، ئەيسا مەسىھنىڭ ساداقەت-ئېتىقادى ئارقىلىق ۋەدىنىڭ ئېتىقاد قىلغۇچىلارغا بېرىلىشى ئۈچۈندۇر. لېكىن ئېتىقاد يولى كېلىپ ئاشكارە بولغۇچە، بىز تەۋرات قانۇنى تەرىپىدىن قوغدىلىپ، ئاشكارە بولىدىغان ئېتىقادنى كۈتۈشكە قاماپ قويۇلغاندۇق. شۇ تەرىقىدە، بىزنىڭ ئېتىقاد ئارقىلىق ھەققانىي قىلىنىشىمىز ئۈچۈن تەۋرات قانۇنى بىزگە «تەرىپىلىگۈچى» بولۇپ، بىزنى مەسىھكە يېتەكلىدى. لېكىن ئېتىقاد يولى ئاشكارا بولۇپ، ئۇنىڭدىن كېيىن بىز «تەرىپىلىگۈچى» نىڭ نازارىتىدە بولمىدۇق».

مۇشۇ يەردىن مۇقەددەس قانۇننىڭ يېرىنچى رولى «تەرىپىلىگۈچى» ئىكەنلىكىنى كۆرىمىز (بۇ رولى ئۇنىڭ بىردىنبىر رولى ئەمەس، ئەلۋەتتە).

ئىسرائىل خۇدانىڭ «ئەگەر مېنىڭ ئەھدەمنى تۇتساڭلار...» دېگەن سۆزلىرىنى ئاڭلاپلا «خەلقىنىڭ ھەممىسى بىر ئېغىزدىن» دەرھال جاۋاب بېرىپ: «پەرۋەردىگار بۇيرۇغاننىڭ ھەممىسىگە چوقۇم ئەمەل قىلىمىز!» دېدى. «مىسىردىن چىقىش» (8:19). لېكىن پەقەت بىرنەچچە ھەپتىدىن كېيىن، بۇ

چىرايلىق ۋەدە پۈتۈنلەي بۇزۇلدى. ھەتتا ئۇلار «پەرۋەردىگار بۇيرۇغاننىڭ ھەممىسىگە چوقۇم ئەمەل قىلمايمىز!» دېگەن بولسا ئەمەلىيەتكە يېقىن بولاتتى. يۇقۇرىقى يازمىغا قايتايلى: «**تەۋرات قانۇنى... ئىنسانلارنىڭ ئىتائەتسىزلىكلىرى تۈپەيلىدىن... يولغا قويۇلغان**». بۇ سۆزنىڭ ھەرتەرەپلىملىك مەنىسى بار. بىرىنچى ۋە ئەڭ مۇھىم مەنىسى بىز يۇقىرىدا تىلغا ئالغان، «گالاتىيالىقلار» 2:19 دە كۆرسىتىلگەن - خۇدا تەۋرات قانۇنىنى پۈتكۈل ئىنسانىيەتتىكى گۇناھ مەسىلىسىنى تولۇق پاش قىلغۇچى قورالى بولۇشقا بەرگەن. «رىملىقلار» 7:13 دە تەۋرات قانۇنى توغرىلىق دېيىلگەندەك: «**ئۇنداقتا، ياخشى بولغىنى (يەنى تەۋرات قانۇنىدىكى ئەمىر) ماڭا ئۆلۈم بولدىمۇ؟ ھەرگىز ئۇنداق ئەمەس! بەلكى، گۇناھنىڭ (تەۋرات قانۇنىدىكى) ئەمىر ئارقىلىق قەۋەتلا قەبىھ بولغانلىقى ئوچۇق ئاشكارىلانسۇن دەپ، ئەنە شۇ گۇناھ بۇ ياخشى ئەمىردىن پايدىلىنىپ، مەندە ئۆلۈم پەيدا قىلدى**».

قولى گال بولغان بىر مالاينى مىسالغا ئالايمى، سافادا ئولتۇرۇپ ھېچ ئىش قىلمىغان ۋاقتىدا ئۇنىڭ قولىنىڭ گاللىقى باشقىلارغا ياكى ئۆزىگىمۇ ھېچ بىلىنمەيدۇ. لېكىن بىرسى ئۇنىڭدىن بىرەر ئىشنى تەلەپ قىلسا ئۇنىڭ قولىنىڭ گاللىقى دەرھال ھەممىگە ئايان بولىدۇ. شۇنىڭدەك «ئەمىر» ھەممىنى

پاش قىلىپ، تەۋرات قانۇنى گۇناھىمىزنى ئاشكارە قىلىدۇ. خۇدانىڭ ئەمرىگە «ئەمەل قىلاي» دېگەنسىرى، گۇناھ تەبىئىتىمىز بارغانسېرى پاش قىلىنىدۇ.

كېسەل ئادەم ئۆزىنىڭ كېسەللىك ئەھۋالىنى بىلىشى ياكى بىلمەسلىكى مۇمكىن؛ تېۋىپ ئۇنىڭغا «ھالىڭىز ئىنتايىن خەتەرلىك»، دېسىمۇ، لېكىن ئۇ بۇ شۇم دىئاگنوزنى قوبۇل قىلىشى ناتايىن؛ بولۇپمۇ سىرتتىن قارىغاندا ھەممىسى ساق كۆرۈنسە، ئۇ بۇ گەپكە ئىشەنمەسلىكى مۇمكىن. «ئېغىر ئوپىراتسىيە كېرەك» دېيىش ھېچقاندىقمىزغا خۇشياقمايدۇ، ئەلۋەتتە؛ لېكىن روھىي جەھەتتىن ئېيتقاندا، ھەممىمىزنىڭ ھالىتى دەل شۇنداقتۇر. تەۋرات قانۇنى بىزگە «ئەجەللىك كېسىلىڭىز بار» دېگەن دىئاگنوز يەتكۈزىدۇ؛ دىئاگنوزنى روھ-قەلبىگە تېۋىپ بولغان مەسىھ ئەيسا تەرىپىدىن جەزملەشتۈرۈلگەندۇر: «ئىنساننىڭ ئىچىدىن چىقىدىغىنىلا، ئىنساننى ناپاك قىلىدۇ. چۈنكى شۇلار - يامان نىيەتلەر، زىناخورلۇق، جىنسىي بۇزۇقلۇقلار، قاتىللىق، ئوغرىلىق، ئاچكۆزلۈك، رەزىللىكلەر، ئالدامچىلىق، شەھۋانىيلىق، ھەسەتخورلۇق، تىل-ئاھانەت، تەكەببۇرلۇق ۋە ھاماقەتلىكلەر ئىنساننىڭ ئىچىدىن، يەنى ئۇنىڭ قەلبىدىن چىقىدۇ - بۇ رەزىل ئىشلارنىڭ ھەممىسى ئىنساننىڭ ئىچىدىن چىقىپ، ئۆزىنى ناپاك قىلىدۇ» («ماركۇس» 7: 21-23).

بۇ «يەھۇدىي خەلقى» گىلا كەلتۈرۈلگەن دىئاگنوز ئەمەس، بەلكى ھەممىمىزنىڭ ھالىتىنى بېكىتكەن دىئاگنوزدۇر. بۇنداق دەھشەتلىك ئەھۋاللىمىز ئادەمئاتىنىڭ ئىتائەتسىزلىكى ۋە ئىمانسىزلىقىنىڭ ئاقىۋىتىدۇر - ئۇ خۇدانىڭ «ياخشى بىلەن ياماننى بىلگۈزگۈچى دەرەخ» توغرىلىق: «شۇ دەرەخنىڭ مېۋىسىدىن يېمىگىن؛ چۈنكى ئۇنىڭدىن يېگەن كۈنۈڭدە جەزمەن ئۆلسەن» دېگەن ئەمىرى ۋە ئاگاھىغا ئىشەنمىدى. ئادامىتىمىز شۇ مېۋىنى يېگەن كۈنىدە جىسمانىي جەھەتتە ئۆلمىدى، ھاۋا ئانىمىزمۇ ئۆلمىدى؛ لېكىن ئۇلار ئۇنىڭدىن تېخىمۇ مۇھىم خەھەتتىن ئۆلگەن - ئۇلار ئىككىسى روھىي جەھەتتىن ئۆلگەن. ئادەمئاتىمىز خۇدانى سېزەلمەيدىغان، تونىيالمايدىغان بولۇپ قالدى. ئۇنىڭ ئەۋلادلىرى بولغان بىزلەرنىڭ ھاللىمىز تۇغۇلغاندىن تارتىپ ئوخشاشتۇر؛ روسۇل پاۋلۇس شۇ ھالىتىمىزنى مۇنداق تەسۋىرلەيدۇ: «قەبىھلىكلىرىمىز ھەم گۇناھلىرىمىزدا ئۆلگەن» («ئەفەسۇسلۇقلار» 2:1).

جىسمانىي ئۆلۈم پەقەت روھىي ئۆلۈمدىن چىققان مۇقەررەر ئاقىۋەتتۇر («رىملىقلار» 5:12 نى كۆرۈڭ).

ھاللىمىزنى توغرا بايان قىلغان دىئاگنوزنى قوبۇل قىلىشنىڭ ئۆزى كېسىلىمىزگە شىپا بولمايدۇ، ئەلۋەتتە. ئۆزىمىز تېۋىپنىڭ ئۆزى ئالدىغا كېلىپ، ئۇنىڭ بىزگە شەخسەن داۋالاشلىرىنى قوبۇل قىلىشىمىز كېرەك. ئىنتايىن روشەنكى، لېكىن يەنىلا

دېيىشى كېرەككى، ئىنسانلار ئۆزلىرىنىڭ تىرىشىپ- تىرىشىپ ئىنتىلىشىلىرى بىلەن ھەققانىي بولۇپ مەڭگۈلۈك ھاياتقا ئېرىشەلەيدىغان بولسا، ئۇنداقتا بىر قۇتقۇزغۇچىنىڭ نېمە ھاجىتى؟ چۈنكى ئىنجىلنىڭ ئاساسىي خەۋىرى - «قۇتقۇزغۇچى كەلدى!» («ئىنجىل» نىڭ مەنىسى «خۇش خەۋەر»). روسۇل پاۋلۇس بۇ توغرىدا مۇنداق دەيدۇ: «ئەگەر بىرەر قانۇن ئىنسانلارنى ھاياتلىققا ئېرىشتۈرەلەيدىغان بولسا، ئۇنداقتا ھەققانىيلىق جەزمەن شۇ قانۇنغا ئاساسلانغان بولاتتى».

ئەمدى يېنىغا كېلىشىمىز كېرەك بولغان تېۋىپ زانى كىم؟ ئۇ بولسىمۇ، رەب ئەيسا مەسىھدىن باشقا ھېچكىم ئەمەس. مەسىھ «پەرىسىيلەر» دېگەن دىنىي مەزھەپتىكىلەر تەرىپىدىن: «سەن باجگەر ۋە ھەرخىل گۇناھكار ئادەملەرگە ھەمراھ بولۇپ كېلىۋاتىسەن» دەپ ئەرز قىلىنغاندا، ئۇنىڭ مۇنۇ جاۋابى خاتىرىلەنگەن: -

«ئەيسا ئۇلارغا جاۋابەن:

- ساغلام ئادەملەر ئەمەس، بەلكى كېسەل ئادەملەر تېۋىپقا موھتاجدۇر. مەن ھەققانىيلارنى ئەمەس، بەلكى گۇناھكارلارنى توۋىغا چاقىرغىلى كەلدىم» («لۇقا» 5:27-32).

پەرسىيەلەر ئۆزلىرىنى: «تەۋرات قانۇنىنى چىڭ تۇتۇۋاتىمىز» دەپ قاراپ، «ھەممىمىز ھەققانىي ئادەمىمىز» دەپ ھېسابلىغىنى تۈپەيلىدىن، ئۆزلىرىنىڭ ھېچقانداق تېۋىپقا ھاجەتمەن بولغانلىقىنى كۆرەلمەيتتى. لېكىم «باجگىرلار ۋە گۇناھكار ئادەملەر» ئۆز ئۆزلىرىنى گۇناھنىڭ ئاسارەتلىرىدىن قۇتقۇزالمىدىغانلىقىنى، شۇنداقلا خۇدانىڭ نىجاتقا قەتئىي موھتاج بولغانلىقىنى ئېنىق كۆرەيتتى، شۇڭا رەببىمىز ئۇلارغا ھەمراھ بولۇشقا خۇش بولدى. قەدىرلىك ئوقۇرمەن، ئۆزىڭىزنىڭ نىجاتقا بولغان موھتاجلىقىڭىزنى كۆرگەنمۇسىز؟

«ئىنجىل» نىڭ تۈپ مەقسىتى قانداقتۇر يېڭى بىر قانۇن ياكى بىر تۈركۈم يېڭى بەلگىلىمىلەر بولۇش ئەمەس، يەنى بىزگە تېۋىپنىڭ ئۆزىنى تونۇشتۇرۇشتۇر. شۇڭا ئۇنىڭ ماھىيىتى تەۋرات ۋە ئۇنىڭدا بولغان قانۇننىڭ ماھىيىتىدىن پۈتۈنلەي باشقىچىدۇر. ئۇلۇغ تېۋىپىمىزنىڭ دەرۋەقە بىز ئۈچۈن ئەمىرلىرى بار، بىراق ئۇنىڭ شۇ ئەمىرلىرىنى تۇتۇشقا بولغان كۈچ يەنىلا شۇ تېۋىپنىڭ ئۆزىدىن كېلىدۇ - بىز شاخ دەرەخكە ئۇلانغاندەك، ئۇنىڭغا تايىنىپ، ئۇنىڭ ئەمىرلىرىنى تۇتۇشقا ئۇنىڭدىن كۈچ ئېلىپ، ئۇنىڭ بىلەن ئالاقىدە ياشاپ روھىي مېۋە بېرىمىز. رەببىمىز: «مەڭگۈلۈك ھايات شۇكى، بىردىنبىر ھەقىقىي خۇدا - سېنى ۋە سەن ئەۋەتكەن ئەيسا مەسىھنى تونۇشتىن ئىبارەتتۇر» دەپ ئېلان قىلىدۇ

(«يۇھاننا» 3:17). خۇدانى تونۇش، خۇدا بىلەن شۇنداق مۇناسىۋەتتە تۇرۇشنىڭ ئۆزى بولسا نىجاتتۇر. روسۇل پىترۇسنىڭ تۆۋەندىكى بايانىنى كۆرەيلى: -

«سىلەر خۇدانى ۋە رەببىمىز ئەيسانى چوڭقۇر تونۇغانسىرى، مېھىر-شەپقەت ۋە خاتىرجەملىك سىلەرگە ھەسسەلەپ ئاشقاي! بۇ دۇئايىمنىڭ ئاساسى - بىز بىزنى ئۆزىنىڭ شان-شەرىپى ۋە ئېسىل پەزىلىتىنىڭ تەسىرى ئارقىلىق چاقىرغۇچىنى چوڭقۇر تونۇغانلىقىمىز ئۈچۈن، ئۇنىڭ ئىلاھىي كۈچ-قۇدرىتى ھاياتىمىزغا ۋە ئىخلاسمەنلىكتە مېڭىشىمىزغا كېرەكلىك بولغان ھەممىنى ئاتا قىلدى. ئۇ مۇشۇ پەزىلەتلىرى ئارقىلىق بىزگە قىممەتلىك، ئەڭ ئۇلۇغ ۋەدىلەرنى بەردى، بۇلار بىلەن سىلەر بۇ دۇنيادىكى ھاۋايى-ھەۋەسلەردىن بولغان ئىپلاسلىقتىن قۇتۇلۇپ، خۇدالىق تەبىئەتكە ئورتاق نېسىپ بولالايسىلەر» («پىترۇس (2)» 4:2-1).

روسۇل پاۋلۇس بۇ ئىشلارنى تېخىمۇ ئاددىي ئىپادىلەيدۇ: -

«رەب ئەيساغا ئېتىقاد قىلغىن، ۋە شۇنداق قىلساڭ، ئۆزۈڭ ھەم ئائىلەڭدىكىلەرمۇ قۇتقۇزۇلىدۇ!» («روسۇللارنىڭ پائالىيەتلىرى» 13:16)

«دېمەك، ئەيسانىڭ رەب ئىكەنلىكىنى ئاغزىڭ بىلەن ئېتىراپ قىلساڭ ۋە قەلبىڭدە خۇدانىڭ ئۇنى ئۆلۈكلەر ئارىسىدىن تىرىلدۈرگەنلىكىگە ئىشەنسەڭ، قۇتقۇزۇلسەن!» چۈنكى ئىنسان قەلبىدە ئېتىقاد قىلىش بىلەن ھەققانىي قىلىنىدۇ، ئېغىزدا ئېتىراپ قىلىش بىلەن نىجاتقا ئېرىشىدۇ. مۇقەددەس يازمىلاردا دېيىلگەندەك: «ئۇنىڭغا ئېتىقاد قىلغۇچىنىڭ ھەربىرى ھەرگىز يەرگە قارىتىلماس»... رەببىمىز ئۆزىگە نىدا قىلغانلارنىڭ ھەممىسىگە مول بايلىقلىرىنى ئايىمايدۇ. چۈنكى تەۋراتتا: «كىمدىكىم رەببىڭ نامىنى چاقىرىپ نىدا قىلسا قۇتقۇزۇلىدۇ» دەپ يېزىلغان» («رىملىقلارغا» 10:9-11، 13).

بىز يەنە بىر قېتىم نىجاتنىڭ قانداق كېلىدىغىنىنى ئېنىق كۆرسەتكەن، ئىنجىلدىكى «تېۋىپ» توغرىلىق شۇ باياننى كۆرەيلى. بايان مەسھەتنىڭ ماتتا (لاۋىي) ئىسمىلىك، كۆزگە ئېلىنمايدىغان بىر باجگىرنى چاقىرغىنى بىلەن باشلىنىدۇ. دىندار يەھۇدىيلارنىڭ نەزىرىدە ماتتا ھەتتا كاپىردىن بەتتەر ئىدى، چۈنكى ئۇ رىم ئىمپېرىيەسى ئۈچۈن خەلقنى ئېغىر سېلىقلارنى ئۈندۈرۈشكە رىمغا غالچى بولدى: -



«بۇ ئىشلاردىن كېيىن، ئۇ يولغا چىقىپ، لاۋي ئىسىملىك بىر باجگىرنى كۆردى. ئۇ باج يىغىدىغان ئورۇندا ئولتۇراتتى. ئۇ ئۇنىڭغا: - ماڭا ئەگەشكىن! - دېدى.

ئۇ ئورنىدىن تۇرۇپ، ھەممىنى تاشلاپ، ئۇنىڭغا ئەگەشتى.

لاۋي ئۆيىدە ئۇنىڭغا كاتتا بىر زىياپەت بەردى. ئۇلار بىلەن زور بىر توپ باجگىرلار ۋە باشقىلارمۇ شۇ يەردە ھەمداستىخان بولغانىدى. بىراق پەرىسىيلەر ۋە ئۇلارنىڭ ئېقىمىدىكى تەۋرات ئۇستازلىرى غۇدۇڭشۇپ ئۇنىڭ مۇخلىسلىرىغا:

- سىلەر نېمىشقا باجگىر ۋە گۇناھكارلار بىلەن بىر داستىخاندا يەپ-ئىچىپ ئولتۇرىسىلەر؟! - دەپ ئاغرىنىشتى.

ئەيسا ئۇلارغا جاۋابەن:

- ساغلام ئادەملەر ئەمەس، بەلكى كېسەل ئادەملەر تېۋىپقا موھتاجدۇر. مەن ھەققانىيلارنى ئەمەس، بەلكى گۇناھكارلارنى توۋىغا چاقىرغىلى كەلدىم» («لۇقا» 5: 27-31).

مانا بۇلار تېۋىپنىڭ سۆزلىرىدۇر. «پەرىسىيلەر» كۆرۈنۈشتە ئۆزلىرىنى تەۋرات قانۇنىغا ئاكتىپ ئەمەل قىلغاندەك كۆرسىتەتتى. ئۇنىڭ ئۈستىگە، ئۇلار «مۇقەددەس قانۇن»دىكى بەلگىلىمىلەرگە ئۆزلىرى خالىغانچە چەكتىن ئاشقان بەزى بەلگىلىمىلەرنى

قوشۇۋالغانىدى (مەسىلەن، «ماركۇس» 1:7-13نى كۆرۈڭ). لېكىن ئۇلار مۇقەددەس قانۇننىڭ ئۇلارنىڭ ئىچكى دۇنياسىغا بولغان تەلەپلىرىگە پىسەنت قىلمايتتى. شۇڭا ئۇلار ئۆزلىرىنى ھەققانىي (شۇنداقلا ئۆزلىرىگە ھېچقانداق «تېۋىپ» كېرەك ئەمەس) دەپ بىلەتتى. لېكىن رەببىمىزنىڭ يەر يۈزىدىكى كۈنلىرى قەيت قىلىنغان «ماتتا»، «ماركۇس»، «لۇقا» ۋە «يۇھاننا» نى ئەستايىدىل ئوقۇغان ئوقۇرمەنلەر كۆرەلەيدۇكى، ئۇلارنىڭ بىلگىنى پۈتۈنلەي خاتا. بىراق ئۆزلىرىنىڭ خۇدانىڭ كەچۈرۈمىگە ھاجەتمەن، يېڭى ھاياتقا موھتاج بولغان گۇناھكار دەپ بىلگەنلەر بولسا تېۋىپنىڭ دىئاگنوزىنى ۋە شىپاسىنى قوبۇل قىلىشقا تەييار تۇراتتى (ۋە تۇرىدۇ). باجگر ماتتا (لاۋىي) دېگەن كىشى (ئىنجىل «ماتتا» نى يازغان مۇئەللىپ) ئۇلاردىن بىرى ئىدى.

تېۋىپنىڭ شىپاسى تەۋراتتىكى پەيغەمبەرلەر ئارقىلىق بىزگە ئايان قىلىنىدۇ؛ ئۇلار ھەم تېۋىپنىڭ دۇنياغا كېلىشى ھەم ئۇنىڭ شىپاسىنىڭ خەۋىرىنى ئالدىنلا ئېيتقان. خۇدانىڭ گۇناھنى بىر تەرەپ قىلىدىغان، مەسھدە بولغان شىپاسى تەۋراتتا «يېڭى ئەھدە» دېيىلىدۇ. يەرەمىيا پەيغەمبەر «يېڭى ئەھدە» توغرىلىق مۇنداق بېشارەت بەردى: -

«مانا، شۇ كۈنلەر كېلىدۇكى، - دەيدۇ پەرۋەردىگار، - مەن ئىسرائىل جەمەتى ۋە يەھۇدا جەمەتى بىلەن يېڭى ئەھدە تۈزمەن؛ بۇ ئەھدە

ئۇلارنىڭ ئاتا-بوۋىلىرى بىلەن تۈزگەن ئەھدىگە ئوخشىمايدۇ؛ شۇ ئەھدىنى مەن ئاتا-بوۋىلىرىنى قولدىن تۇتۇپ مىسىردىن قۇتقۇزۇپ يېتەكلىگەنمدە ئۇلار بىلەن تۈزگەندىم؛ گەرچە مەن ئۇلارنىڭ يولىدىشى بولغان بولساممۇ، مېنىڭ ئۇلار بىلەن تۈزۈشكەن ئەھدەمنى بۇزغان، - دەيدۇ پەرۋەردىگار. چۈنكى شۇ كۈنلەردىن كېيىن، مېنىڭ ئىسرائىل جەمەتى بىلەن تۈزىدىغان ئەھدەم مانا شۇكى:

- مەن ئۆز تەۋرات-قانۇنلىرىمنى ئۇلارنىڭ ئىچىگە سالمەن،

ھەمدە ئۇلارنىڭ قەلبىگىمۇ يازمەن.

مەن ئۇلارنىڭ ئىلاھى بولمەن،

ئۇلارمۇ مېنىڭ خەلقىم بولىدۇ.

شۇندىن باشلاپ ھېچكىم ئۆز يېقىنىغا ياكى

ئۆز قېرىندىشىغا: - «پەرۋەردىگارنى تونۇغىن»

دەپ ئۆگىتىپ يۈرمەيدۇ؛ چۈنكى ئۇلارنىڭ ئەڭ

كىچىكىدىن چوڭىغىچە ھەممىسى مېنى تونۇپ

بولغان بولىدۇ؛ چۈنكى مەن ئۇلارنىڭ

قەبىھلىكىنى كەچۈرمىەن ھەمدە ئۇلارنىڭ

گۇناھىنى ھەرگىز ئېسىگە كەلتۈرمەيمەن، -

دەيدۇ پەرۋەردىگار» («يەرەميا» 31:31-34).

بۇ ئەھدىنى دىققەت قىلىپ ئوقۇشىڭىز،

پەرۋەردىگار نۇرغۇن قېتىم: «مەن... مەن... مەن...

مەن... قىلمەن» دېگەن. بۇ ئەھدە: «ئۇلارنىڭ ئاتا-

بوۋىلىرى بىلەن تۈزگەن ئەھدىگە ئوخشىمايدۇ؛  
شۇ ئەھدىنى مەن ئاتا-بوۋىلىرىنى قولدىن  
تۇتۇپ مىسىردىن قۇتقۇزۇپ يېتەكلىگىنىمدە  
ئۇلار بىلەن تۈزگەن» دېگەندەك ئەمەس؛ دېمەك،  
بۇنىڭدا «ئەگەر... مۇنداق قىلساڭلار، ئەمدى مەن...  
قىلىمەن» دېگەندەك شەرتلەر مەۋجۇت ئەمەس. بۇ،  
خۇدانىڭ ئۆز ئىختىيارى بىلەن قىلىدىغان ئىشىدۇر، ۋە  
ھەر بىر قوبۇل قىلغۇچى ئۈچۈن، بىر مۆجىزىدۇر.  
ئەھدىدە ۋەدە قىلىنغان ئىشلارنى خۇدانىڭ ئۆزى  
قىلىدۇ؛ ئەھدىنى قوبۇل قىلغان بارلىق كىشىلەرنىڭ  
روھ-قەلبىدە مۆجىزە يارىتىلىدۇ. ئەھدىنىڭ ئاساسى،  
ئۇنى بارلىققا كەلتۈرگەن يىلتىزى تېۋىپنىڭ  
گۇناھلىرىمىز ئۈچۈن تارتقان ئازابلىرىدىدۇر. تۆۋەندە  
بىز بۇ توغرىدا كۆپرەك توختىلىمىز.  
خۇدا ئەزاكىيال پەيغەمبەر ئارقىلىق ئوخشاش  
ئەھدىنى يەنە بىر قېتىم جاكارلىدى: -

«- مەن سۈپسۈزۈك سۈنى ئۈستۈڭلارغا  
چاچمەن، بۇنىڭ بىلەن سىلەر پاك بولىسىلەر.  
سىلەرنى ھەممە پاسكىنىلىقىڭلاردىن ۋە  
بۇتلىرىڭلاردىن پاكلايمەن. مەن سىلەرگە يېڭى  
قەلب بېرىمەن، ئىچىڭلارغا يېڭى بىر روھ  
سالمايمەن؛ تېنىڭلاردىكى تاش يۈرەكنى ئېلىپ  
تاشلاپ، مېھرىلىك بىر قەلبنى ئاتا قىلىمەن.  
مېنىڭ روھىمنى ئىچىڭلارغا كىرگۈزۈپ،  
سىلەرنى ئەمىر-پەرمانلىرىم بويىچە ماڭغۇزىمەن،

ھۆكۈملىرىمنى تۇتقۇزمەن، شۇنىڭ بىلەن  
ئۇلارغا ئەمەل قىلىسىلەر» («ئەزاكىيال»  
(27-25:36)

يەنە دىققەت قىلىپ ئوقۇشىڭىز، بۇ يەرلەردىمۇ  
قىلچىلىك شەرتلەر مۇجۇت بولغان ئەمەس. خۇدا  
قايتا-قايتا «مەن... مەن... مەن... مەن... قىلمەن»  
دېگەن. ئەمدى ئەھدىنى قوبۇل قىلىش ئۈچۈن نېمە  
قىلىشىمىز كېرەك؟ روسۇل پېترۇس دەل مۇشۇ  
سوئالغا جاۋاب بېرىپ مۇنداق دەيدۇ: -

«توۋا قىلىڭلار، ھەربىرىڭلار ئەيسا  
مەسىھنىڭ نامىدا گۇناھلىرىڭلارنىڭ كەچۈرۈم  
قىلىنىشى ئۈچۈن چۆمۈلدۈرۈشنى قوبۇل  
قىلىڭلار ۋە شۇنداق قىلىساڭلار خۇدانىڭ  
ئىلتىپاتى بولغان مۇقەددەس روھ سىلەرگە ئاتا  
قىلىنىدۇ. چۈنكى بۇ ۋەدە سىلەرگە ۋە سىلەرنىڭ  
بالىلىرىڭلارغا، يىراقتا تۇرۇۋاتقانلارنىڭ  
ھەممىسىگە، يەنى پەرۋەردىگار خۇدايىمىز  
ئۆزىگە چاقىرىغانلارنىڭ ھەممىسىگە ئاتا  
قىلىنىدۇ» («روسۇللارنىڭ پائالىيەتلىرى»  
(39-38:2).

«سۇغا چۆمۈلدۈرۈش» نى قوبۇل قىلىش ھەرگىز  
قانداقتۇر ھايات بېرىدىغان بىر سېھرىي رەسىم ئەمەس،  
بەلكى (ئا) ئەيسانىڭ سۆزلىرىگە ئىتائەت قىلىش؛ (ئە)  
خۇدا ئىنسانلارغا «يېڭى ئەھدە مەندە ئەمەلگە

ئاشۇرۇلسۇن» دەپ مەسھكە بولغان ئېتىقادنى بىلدۈرۈشكە بەرگەن ۋە بېكىتكەن ئىپادىدۇر.

سوئال: - ئەمدى توۋا قىلىپ، مەسھكە ئېتىقاد باغلىغان، ئەمما تېخى «سۇغا چۆمۈلدۈرۈش» نى قوبۇل قىلمىغان ھالەتتە ئەھدىنى قوبۇل قىلىپ، نىجاتقا ئېرىشىدىغانلار بارمۇ؟ ئەلۋەتتە بار؛ بولۇپمۇ «سۇغا چۆمۈلدۈرۈش» نى قوبۇل قىلىشتىكى مۇۋاپىق شارائىت بولمىسا ياكى ئۇنى ئۆتكۈزۈشكە مۇۋاپىق ئىشەنچلىك ئېتىقادچى يوق بولغان ئەھۋالدا خۇدا بۇ ئىشقا ئىگىدۇر، ئۇ خالىغان بولسا «سۇغا چۆمۈلدۈرۈش» نى قوبۇل قىلمىغان بىر ئېتىقادچىغا ئۆزى روھىنى بېرەلەيدۇ؛ ئۇ ئاۋۋال قەلبىمىزدە بولغان ئېتىقادقا قاراپ، ئاندىن بىزنىڭ دۇنيا ئالدىدا ئۇنىڭ سۆزىگە ئىتائەت قىلىشىمىزغا قارايدۇ.

(مەسىلەن «لۇقا» 23:39-43 نى كۆرۈڭ. رەب ئەيسانىڭ يېنىدا كىرىستكە مىخلانغان جىنايەتچى ئەيساغا قاراپ ئۇنىڭغا ئىشىنىپ ئېتىقاد قىلدى. ئەيسا ئۇنىڭغا «بەرھەق، مەن ساڭا ئېيتايكى، بۈگۈن سەن مەن بىلەن بىللە جەننەتتە بولىسەن» دېدى. بۇ جىنايەتچى ئېتىقادى تۈپەيلىدىن نىجاتقا ئېرىشكەن، لېكىن ئۇنىڭ «سۇغا چۆمۈلدۈرۈش» نى قوبۇل قىلىشىغا مۇمكىنچىلىك يوق ئىدى، ئەلۋەتتە).

شۇڭا ئىنجىل «يېڭى بىر قانۇن» ئەمەس، بەلكى بىزنى تېۋىپقا تۇنۇشتۇرۇشتىن ئىبارەتتۇر.

ئۇنداقتا، ئېتىقادچىنىڭ تەۋرات قانۇنىغا نېمە مۇناسىۋەت ياكى ئالاقىسى بار؟ بىز ئېتىقادچىلار تەۋرات قانۇنىغا قانداق قارىشىمىز كېرەك؟ روسۇل پاۋلۇس بۇ توغرىلۇق مۇنداق دەيدۇ: -

«خۇددى شۇنىڭدەك، قېرىنداشلار، سىلەر ئەيسا مەسىھنىڭ قۇربانلىق تېنى ئارقىلىق تەۋرات قانۇنىغا نىسبەتەن ئۆلدۈڭلار. بۇنىڭ مەقسىتى سىلەرنىڭ باشقا بىرسىگە، يەنى ئۆلۈمدىن تىرىلگۈچىگە باغلىنىشىڭلار ۋە شۇنىڭ بىلەن خۇداغا مېۋە بېرىشىڭلاردىن ئىبارەتتۇر» («رىملىقلارغا» 4:7).

گرېك تىلىدا: «سىلەرنىڭ باشقا بىرسىگە... باغلىنىشىڭلار» دېگەن ئىبارە ئادەتتە ئەرگە يېڭىدىن تەگكەن قىزنىڭ ئېرىگە بولغان مۇناسىۋىتىنى بىلدۈرىدۇ. ئادەمئاتا ۋە ھاۋائانا ۋە ئۇلاردىن كېيىن نىكاھلىنىپ بىر-بىرىگە باغلىنغان ھەربىر ئەر-ئايال «بىر تەن» بولىدۇ («يارتىلىش» 24:2، «ماتتا» 6:19، «ئەفەسۇسلۇقلار» 31:5).

شۇنىڭدەك مەسىھكە ئېتىقاد قىلغان بارلىق كىشىلەر خۇدا تەرىپىدىن ئۇنىڭ بىلەن «**بىر روھ**» قىلىنىدۇ - «رەبگە باغلىنغۇچى بولسا ئۇنىڭ بىلەن بىللە بىر روھتۇر» («كورىنتلىقلار (1)» 17:6). يۇقىرىقى ھەقىقەتكە قارىغاندا، ئەيسا مەسىھنىڭ ئۆز ئۆلۈمى ئارقىلىق قىلغان ئەمەللىرى بىلەن ھەربىر ئېتىقادچى «تەۋرات قانۇنىغا نىسبەتەن ئۆلدى»؛ چۈنكى مەسىھ:

(ئا) ئۆلۈمىدە بارلىق گۇناھلىرىمىزنىڭ جازالىرىنى ئۆزى تارتقان؛ (ئە) گۇناھنىڭ ئېتىقادچىلاردا بولغان كۈچى ۋە ئاسارىتىنى بۇزۇپ تاشلاپ، ھەربىر ئېتىقاد قىلغۇچى كىشىنى گۇناھنىڭ ئەسىرلىكىدىن قۇتقۇزغان. مەسىھنىڭ بىزنى دەپ ئادا قىلغان بۇ ئۇلۇغ خىزمىتى «رىملىقلار» 5:12-8:39 دە تەپسىلىي تەسۋىرلىنىدۇ.

شۇڭا مەسىھكە ئېتىقاد قىلغاندىن كېيىن، تەۋرات قانۇنىدىكى 613 ئەمىر-بەلگىلىمىنىڭ ئېتىقاد قىلغۇچى كىشىگە ھېچقانداق تەلىپى قالمايدۇ. «ھېچقانداق تەلىپى قالمايدۇ» دېگەنلىك ئېتىقادچى ھازىر ئەخلاقسىز ياكى بۇزۇق ھاياتنى ئۆتكۈزىدۇ دېگەنلىك ئەمەس، بەلكى ئۇنىڭدا ھازىر يېڭى بىر ھايات بار، دېگەنلىكتۇر؛ شۇ يېڭى ھاياتنىڭ بولۇشى بىلەن خۇددى ياتلىق قىز يېڭى ئېرىنى مەمنۇن قىلىشقا ئىنتىلگەندەك ئۇ ھەربىر ئىشتا مەسىھنى مەمنۇن قىلىشقا ياشايدۇ. بۇنداق يېڭى ياتلىق بولغان، ئېرىگە كۆڭلى تولۇق چۈشكەن چوڭقۇر سۆيگۈسى بولغان بىر قىز توغرىلۇق ئويلىنىلى. ئېرىنىڭ ئۇنىڭغا «ئۆي باشقۇرۇش توغرىسىدىكى بەلگىلىمىلەر» دېگەن بىر دەپتەرنى بېرىشىنىڭ ھاجىتى يوقتۇر! شۇنداق بىر خىيال بەك كۈلكىلىك بولمامدۇ؟! ئېرىنى چوڭقۇر سۆيگەن ئۈچۈن ئۇ يولدىشىغا چوڭقۇر سۆيگۈسى بولغاندىن كېيىن ئۇ دائىم قانداق ئويلايدىغانلىقىنى چۈشەندۈرۈشكە ئاندىن



هەتتا ئۇ تەلەپ قىلمايمۇ، ئۇنىڭ ئارزۇلىرىنى ئەمەلگە ئاشۇرۇشقا تىرىشىدۇ. خۇدانىڭ ئىرادىسى، جامائەتنىڭ مەسھكە بولغان مۇناسىۋىتى شۇنىڭغا ئوخشاش بولۇشتىن ئىبارەتتۇر. نەتىجە بولسا «خۇداغا مېۋە بېرىش» تۇر.

ھەممىزگە ئايان، «مېۋە» ئۆسۈملۈكنىڭ قانداقتۇر بىرخىل تىرىشىپ-تىرىشىپ ئىنتىلىشى بىلەن ئەمەس، بەلكى ئۇنىڭ پەقەت خۇدانىڭ ئىلتىپاتى بولغان ئاپتاپ، يامغۇر ۋە تۇپراقنىڭ ئوزۇقلۇقىنى قوبۇل قىلىشى بىلەن كېلىدۇ، خالاس. شۇنىڭغا ئوخشاش، مەسھكە تايانغان كىشى خۇدا بىلەن بولغان يېقىن ئالاقىسى ھەم سىرداشلىقى بىلەن ئۇنىڭغا شان-شەرەپ كەلتۈرىدىغان تىلىسمات مېۋە بېرىدۇ: -

«ۋەھالەنكى، روھنىڭ مېۋىسى بولسا مېھىر-مۇھەببەت، شاد-خۇراملىق، خاتىرجەملىك، سەۋر-تاقەت، مېھرىبانلىق، ياخشىلىق، ئىشەنچ-سادىقلىق، مۆمىن-مۇلايىملىق ۋە ئۆزىنى تۇتۇۋېلىشتىن ئىبارەت» (گالاتىيالقلار» 22:5)

مەڭگۈلۈك ھايات خۇدانىڭ ھەقسىز سوۋغىتىدۇر («ئەفەسۇسلۇقلار» 8:2، «رىملىقلار» 23:6). بەزىلەرنىڭ خۇدانىڭ بۇ شاپائىتىگە تۆھمەت چاپلاپ: «مەن خۇدانىڭ مەڭگۈلۈك ھاياتىنى، جۈملىدىن ئۇنىڭ كەچۈرۈمى بولغان ئىلتىپاتىنى قوبۇل قىلىمەن،

ئاندىن خالىغانچە ھەرقانداق قەبىھلىكنى قىلىشقا بولىدۇ!» دەپ ئېزىپ كەتكەنلىكى ئۈستىدە سەل توختالمىساق بولمايدۇ. خۇدانىڭ شۇنداق كىشىلەرنى ئاخىرىدا قاتتىق جازاغا بېكىتىشى پۈتۈنلەي ئادىل ئىشتۇر («رىملىقلار» 3:8). ئۇلار مەڭگۈلۈك ھاياتنىڭ خۇدانىڭ ھەمراھلىقىدا ئۆتكۈزۈلىدىغان بىر ھايات، شۇنىڭدەك خۇدانىڭ ئىرادىسىگە مۇۋاپىق ھالدا ئۆتكۈزۈلىدىغان بىر ھايات بولغانلىقىنى كۆرۈشنى خالىماي قەستەن كۆزلىرىنى كور قىلىدۇ.

يۇقىرىدا بىز مەسىھ ۋە ئۇنىڭ جامائىتىنى يېڭىدىن توي قىلغان ئەر-ئايالنىڭ مۇناسىۋىتىگە ئوخشاشتۇق. بىز يەنە، ئىنجىلنى بىر «قوللانما» ئەمەس دېگەندۇق. ھالبۇكى، ئەر ئۆز ئۆيىگە باش بولۇش سۈپىتىدە ئايالغا بىرنەچچە تەلەپلىرى بولغاندەك، ئىنجىل دەۋرۋەقە مەسىھنىڭ روسۇللىرى ئارقىلىق ئۆز جامائىتىگە يەتكۈزگەن بەزى ئەمىرلىرىنى ئۆز ئىچىگە ئالىدۇ. بۇ ئەمىرلەرنىڭ تۈپ ماھىيىتىدە روھىي ئەمىرلەر بولغاچقا، خۇددى مەلۇم كىشىنىڭ ئۆز ئۆيىدىكىلەرگە قويغان تەلەپلىرى ئائىلىسىدىن سىرتتا تۇرۇۋاتقان ئادەملەرگە نىسبەتەن چۈشىنىش مۇمكىن بولمايدىغاندەك، مەسىھنىڭ ئەمىرلىرىنى پەقەت مەسىھكە تەۋە بولغانلارلا چۈشىنىشى مۇمكىن.

شۇ يەردە بىز بۇ تىلىسمات ئەھدىنىڭ قانداق يول بىلەن بارلىققا كەلتۈرۈلگەنلىكى، قانداق يول بىلەن بارلىق ئېتىقاد قىلغۇچىلارغا ھەقسىز

يەتكۈزۈلگەنلىكىگە كۆڭۈل قويۇپ ئويلىشىمىزغا توغرا كېلىدۇ. ئەھدە گەرچە ئىنسانلارغا ھەقسىز بولسىمۇ، ئۇ چەكسىز بىر باھا بىلەن كەلگەندۇر. مەسىھ ئۆزى ئۇنى بارلىققا كەلتۈرۈشكە بەدەل تۆلىدى؛ تەۋرات ۋە زەبۇرنىڭ بېشارەتلىرى بويىچە، ئىنجىلدىكى گۇۋاھلىق بويىچە، رەب ئەيسا مەسىھ كرىستكە مىخلانغاندا، ئۇ «پۈتكۈل دۇنيانىڭ گۇناھلىرىنى ئېلىپ تاشلايدىغان» قۇربانلىق بولدى. شۇڭا ئۇ ئىنجىلدا «خۇدانىڭ قوزىسى» دەپ ئاتىلىدۇ. ئۆزىدە گۇناھ يوق بولغۇچى ئۆزلىرىنىڭ گۇناھى تۈپەيلىدىن مەڭگۈلۈك ئۆلۈمگە لايىق بولغانلار (بىزلەر) ئۈچۈن شۇ دەھشەتلىك جازانى كۆتۈردى. ئۇنىڭ پۈتۈنلەي پاك-مۇقەددەس سالاھىيىتى بىلەن ئۇ بارلىق ئىنسانلارنىڭ گۇناھلىرىنى كۆتۈرۈپ، ئۇلارغا تېگىشلىك بولغان مەڭگۈلۈك جازالارنى قوبۇل قىلىش ئۈچۈن كرىستتا ئالتە سائەت ئازاب تارتتى.

«مەسىھ بىزنى تەۋرات قانۇنىدىكى لەنەتتىن ھۆر قىلىش ئۈچۈن ئورنىمىزدا لەنەت بولۇپ بەدەل تۆلىدى. بۇ ھەقتە مۇقەددەس يازمىلاردا: «ياغاچقا ئېسىلغان ھەرقانداق كىشى لەنەتكە قالغان ھېسابلانسۇن» دەپ يېزىلغان. شۇنىڭ بىلەن مەسىھ ئەيسا ئارقىلىق ئىبراھىمغا ئاتا قىلىنغان بەخت يات ئەللىكلەرگىمۇ كەلتۈرۈلۈپ، بىز ۋەدە قىلىنغان روھنى ئېتىقاد ئارقىلىق قوبۇل قىلالايمىز» («گالاتىيالىقلار» 3:13-14)

«چۈنكى مەسىھ بىزنى خۇدا بىلەن ياراشتۇرۇش ئۈچۈن، يەنى ھەققانىي بولغۇچى ھەققانىي ئەمەسلەرنى دەپ، بىرلا قېتىملىق ئازاب-ئوقۇبەت چەكتى؛ گەرچە ئۇتەن جەھەتتە ئۆلتۈرۈلگەن بولسىمۇ، لېكىن روھتا جانلاندى» («پېترۇس (1)» 18:3).

شۇنداق بولۇپلا قالماي، ئۇنىڭ ئۆلۈمىنىڭ گۇناھنىڭ تۈپ ماھىيىتى ياكى يىلتىزىنى بىر تەرەپ قىلىشى بىلەن بارلىق ئېتىقاد قىلغۇچىلار ئۆز ئىنسانىي تۈپ شەخسىي تەبىئىتىدىن، يەنى گۇناھلىق تەبىئىتىدىن ئازاد قىلىنىدۇ؛ دېمەك، مەسىھكە ئېتىقاد قىلىشى بىلەن ھەربىرى گۇناھنىڭ قولى بولمايدۇ: -

«بىر ئادەمنىڭ بىر قېتىملىق ئىتائەتسىزلىكى ئارقىلىق نۇرغۇن كىشىلەر دەرۋەقە گۇناھكار قىلىنىپ بېكىتىلگەندەك، بىر ئادەمنىڭ بىر قېتىملىق ئىتائەتمەنلىكى بىلەنمۇ نۇرغۇن كىشىلەر ھەققانىي قىلىنىپ بېكىتىلىدۇ» («رىملىقلارغا» 19:5).

«شۇنى بىلىمىزكى، گۇناھنىڭ ماكانى بولغان تېنىمىز كاردىن چىقىرىلىپ، گۇناھنىڭ قۇللۇقىدا يەنە بولماسلىقىمىز ئۈچۈن، «كونا ئادەم»مىز مەسىھ بىلەن بىللە كرىستقا

مىخلىنىپ ئۆلگەن (چۈنكى ئۆلگەن كىشى  
گۇناھتىن خالاس بولغان بولىدۇ) «(رىملىقلارغا»  
7:6-6).

«گۇناھقا ھېچ تونۇش بولمىغان كىشىنى خۇدا  
بىزنى دەپ گۇناھنىڭ ئۆزى قىلدى؛ مەقسىتى  
شۇكى، بىزنىڭ ئۇنىڭدا خۇدانىڭ ھەققانىيلىقى  
بولۇشىمىز ئۈچۈندۇر» «(كورىنتلىقلار (2)» «(21:5).

پەيغەمبەرلەرنىڭ (يۇقىرىدا تىلغا ئېلىنغان)  
«يېڭى ئەھدە» توغرىسىدىكى بايانلىرىغا قارىغاندا،  
پەقەت قەلب-روھىمىزنىڭ مەسھكە باغلانغان ھالدا  
ياشاشىمىز بىلەن مەسھنىڭ ئەمىلىرىنى ئادا  
قىلالايدىغان بولىمىز. بۇنداق بىرلىك ياكى باغلىنىش  
ئىنجىلدىكى كۆپ يەرلەردە «رەببە بولۇش»، «مەسھدە  
بولۇش» «روھتا (يەنى خۇدانىڭ ئۆز روھىدا، مۇقەددەس  
روھتا) مېڭىش» دېگەن ئىبارىلەر بىلەن بىلدۈرۈلىدۇ.  
گەرچە تەۋرات قانۇنىدىكى 613 ئەمىر-  
بەلگىلىمىنىڭ ئېتىقاد قىلغۇچى كىشىگە ھازىر  
ھېچقانداق قانۇنلۇق تەلپى ياكى شەرت قويغان يېرى  
قالمىغىنى بىلەن، مەسھكە ئېتىقاد قىلغۇچى  
ھەربىر ئادەم شۇ قەدىمكى قانۇندىكى كۆپ يەرلەردىن  
سۆيۈنىدۇ، ئۇنىڭدىن كۆپ پايدىلىنىدۇ، كۆپ دانالىق  
ئالىدۇ؛ چۈنكى بىز ئۇنى ئوقۇپ، ئۇنى بەرگۈچى  
خۇدانىڭ ھەققانىي ۋە ئادىل ماھايىتى ئۇنىڭدا روشەن

ئەكس ئەتتۈرۈلگەنلىكىنى كۆرگۈچى بولىمىز. ئۇنىڭدا مول دانالىق-ھەقىقەت باردۇر؛ يۇقىرىدا ئېيتقىنىمىزدەك، ئەگەر بىز ھەردائىم «ئۇنىڭ قانداق ئويلايدىغانلىقىنى چۈشەندۈرۈشكە ئاندىن ھەتتا ئۇ تەلەپ قىلماي تۇرۇپ ئۇنىڭ ئارزۇلىرىنى ئەمەلگە ئاشۇرۇشقا تىرىشىش»نى خالساقتا ئۇنداقتا پۈتكۈل تەۋرات، جۈملىدىن تەۋرات قانۇنى بىزگە خۇدانىڭ چوڭ ئىلتىپاتى تۇيۇلۇپ، قىممەتلىك مەدەت بولىدۇ. مەسىھنىڭ ئىنجىلدا خاتىرىلەنگەن بىزگە بولغان ئەمىرلىرىنىڭ ئۈستىدە چوڭقۇر ئويلىنىشىمىزدەك، بىز تەۋرات قانۇنىنىڭ ئۈستىدەمۇ چوڭقۇر ئويلىنىمىز. تەۋرات قانۇنىدا بىز خۇدانىڭ بارلىق ئىنسانلارغا بولغان «ھەققانىي تەلىپى»نى كۆرىمىز - دېمەك، خۇدانىڭ ھەققانىي ماھىيىتىنى ئەكس ئەتتۈرگەن ئەخلاقىي ئەمىرلەرنى كۆرىمىز. بىز يەنە قۇربانلىقلار توغرىلىق، رەسمىيەتلەر توغرىلىق ياكى بۆلەك مەقسەتلەردە نازىل قىلىنغان، خۇدادىن ئىسرائىلغا چۈشۈرۈلگەن باشقا بەزى ۋاقىتلىق ئەمىرلەرنى كۆرىمىز. ئۇنداقتا، مەسىھكە ئېتىقاد قىلغۇچىلارنىڭ تەۋرات قانۇنى بىلەن بولغان مۇناسىۋىتى نېمە؟ بۇ تېمىدا بىز تۆۋەندە «رىملىقلار»دىكى «كىرىش سۆز»ىمىزدىن ئازراق نەقىل كەلتۈرىمىز: -

## ئىشەنگۈچىلەرنىڭ تەۋرات قانۇنى بىلەن

### بولغان مۇناسىۋىتى توغرىلىق

تەۋرات قانۇنىنى ئوقۇپ چىققانلارغا مەلۇمكى،  
ئۇنىڭ جەمئىي بەش جەھەتتىكى تەلىپى بار: -

(1) ئەخلاق جەھەتتىكى تەلەپلەر. بۇلار پەقەت «مىسردىن چىقىش» 20-بابتتا خاتىرىلەنگەن «ئون ئەمىر-پەرھىز» لا ئەمەس، بەلكى تەۋراتنىڭ باشقا يەرلىرىدە خاتىرىلەنگەن ئەخلاق تەلەپلىرىنى ئۆز ئىچىگە ئالىدۇ. «خۇدادىن باشقا ھېچقانداق ئىلاھىڭلار بولمىسۇن»، «ئاتا-ئاناڭلارغا ھۆرمەت قىلىڭلار»، «ئوغرىلىق قىلماڭلار»، «يېقىنىڭنى ئۆزۈڭنى سۆيگەندەك سۆيگىن»، «ھېچقانداق پالچىلىق قىلماڭلار» قاتارلىق بۇنىڭغا ئوخشاش نۇرغۇن ئەخلاق توغرىسىدىكى تەلەپلەرمۇ بار. ئىشەنچىمىز كامىلىكى، بۇنداق تەلەپلەرنى ھەر دەۋردىكى ئىشەنگۈچىلەر تولمۇ ھەققانىي، دۇرۇس، ئېسىل دەپ قارايدۇ.

(2) يەھۇدىي خەلقىنىڭ شارائىتىغا ۋە سالامەتلىكىگە ئۇيغۇن بەزى ئەمەلىي تەلەپلەر: مەسىلەن، «كىشىلەرنى شۇ يەردىن يىقىلىپ

كەتمىسۇن دەپ ئۆيۈڭلارنىڭ ئۆگزىسىنىڭ تۆت ئەتراپىغا توسما تام ياساڭلار» («قانۇن ئەھرى» 8:22) (يەھۇدىي خەلقى دائىم ئۆگزىلىرىدە تاماق يەيدۇ، ئۇخلايدۇ)، «تەرەت قىلىدىغان يەر تۇرالغۇ جايلىرىڭلاردىن ئايرىم جايدا بولسۇن» («قانۇن ئەھرى» 3:23)، قاتارلىقلار.

(3) قانۇنغا خىلاپلىق ئىشلارغا قارىتا تېگىشلىك جازالار؛ مەسىلەن: «ئەگەر مەلۇم بىر ئادەمنىڭ كالىسى باشقا بىرسىنىڭ كالىسىنى ئۈسۈپ ئۆلتۈرۈپ قويغان بولسا، ئۇلار ئۈسكۈچى كالىنى سېتىپ پۇلىنى تەڭ ئۈلەشسۇن ھەم ئۆلگەن كالىنىڭ گۆشىنىمۇ شۇنداق قىلسۇن» («مىسىردىن چىقىش» 35:21)، قاتارلىقلار.

(4) «ئوبراز جەھەتتىكى» تەلەپلەر. مەسىلەن، «كالا ۋە ئېشەكنى تەڭ قوشقا قاتقلى بولمايدۇ» («قانۇن ئەھرى» 9:22)، «ئۈستۈڭگە ئىككى خىل رەختتىن تىكىلگەن كىيىمنى كىيمە» («قانۇن ئەھرى» 11:22)، قاتارلىقلار.

(5) ئىبادەت چېدىرىغا ياكى ئىبادەتخانىغا ۋە شۇنىڭدەك ھېيت-بايراملارغا مۇناسىۋەتلىك بەزى



رەسىم-قائىدىلەر، جۈملىدىن ئادەمنىڭ گۇناھىنى تىلەيدىغان ۋە باشقا قۇربانلىقلارغا باغلانغان ئەمرلەر. (يۇقىرىقى 4- ۋە 5-ئەمرلەرنىڭ ھەممىسى «سىمۋوللۇق، بېشارەتلىك» ئەمىرلەر دەپ ھېسابلىنىدۇ، چۈنكى ئۇلار كەلگۈسى زاماندىكى، مەسھدە بولىدىغان نىجاتنى كۆرسىتىدۇ).

ئەمدى يۇقىرىدىكى سۆزىمىزنى قايتىلىساق، روسۇل پاۋلۇسنىڭ «بىز» مەسھدە» (مەسھ ئارقىلىق) تەۋرات قانۇنىنىڭ ئىلكىدىن خالاس بولدۇق»، «مەسھدە تەۋرات قانۇنىغا نىسبەتەن ئۆلدۈق» («رىملىقلارغا» 7:7-8) دېگەن سۆزلىرى قانۇننىڭ قايسى جەھەتلىرىنى كۆرسىتىدۇ؟ بىزنىڭچە ھەربىر جەھەتتىن ئېيتىلىدۇ.

مەسھ كېلىشى بىلەن ئۇ ئىنسانلارنىڭ بارلىق گۇناھلىرىنى ئۆز ئۈستىگە ئېلىپ، «ئەڭ ئاخىرقى قۇربانلىق» بولۇپ، تەۋرات قانۇنىدا كۆرسىتىلگەن بارلىق بېشارەتلىك، سىمۋوللۇق تەلەپلەرنى بىراقلا ئەمەلگە ئاشۇردى. بۇ تەلەپلەر ئۇنىڭ قۇربانلىقى بىلەن ھېچكىمگە كېرەك ئەمەس بولۇپ قالدى، ئەلۋەتتە. بىراق مەسھنىڭ ئۆلۈمى ئىشەنگۈچىلەرنىڭ تەۋرات قانۇنىدىكى باشقا تەلەپلىرى بىلەن بولغان مۇناسىۋىتىنىمۇ پۈتۈنلەي ئۆزگەرتىۋەتتى.

ھەربىر دەۋردە خۇدانىڭ ئىنسانغا تېگىشلىك بولغان ئەخلاق تەلەپلىرى ئۆزگەرمەيدۇ، ئەلۋەتتە.

ھالقىلىق ئىش شۇكى، ئىنسان ئەسلىدىلا گۇناھكار بولغانلىقى ئۈچۈن بۇ تەلەپلەرگە ھەرگىز ئەمەل قىلالمايدۇ. بۇ تەلەپلەرنى روسۇل پاۋلۇس «رىملىقلار» 8:4 دە «**قانۇننىڭ ھەققانىي تەلپى**» دەيدۇ. ئەمەلىيەتتە، «تەۋرات قانۇنى»دىكى ئەخلاق تەلەپلىرى خۇدانىڭ ئىنسانغا بولغان پۈتۈن ئەخلاق تەلەپلىرىنى ئىپادىلىمەيدۇ (مەسىھنىڭ بۇ توغرىسىدىكى تەلىمىنى كۆرۈڭ - ئىنجىل، «ماتتا»، 5-7-بابلار). توۋا قىلغان ھەربىر ئىشەنگۈچى تەۋرات قانۇنىدىكى ئەخلاق تەلەپلىرىنى ئىنتايىن ئېسىل، ئىنتايىن ياخشى دەپ قارايدۇ ۋە خۇدانىڭ شان-شەرىپى ئۈچۈن بۇلارغا ئەمەل قىلىشنى ئارزۇ قىلىدۇ؛ بىراق ئىشەنگۈچى ئۆزىگە تايىنىپ ئۇلارغا ئەمەل قىلالمايدىغانلىقىنى ئوبدان بىلىدۇ. ئۇ ئۆزىنىڭ قانۇنغا ئەمەل قىلىشقا بولغان ئۈنۈمسىز تىرىشىشلىرىنى تاشلاپ قويغان ۋە ئۆزىنى ئىشەنگۈچى سۈپىتىدە «قانۇنغا نىسبەتەن ئۆلگەن» دەپ ھېسابلايدۇ. ئېتىقادچى خۇدانىڭ يېڭى ئەھدىسىگە ئىشىنىپ، خۇداغا تايىنىپ: - «خۇدانىڭ ماڭا ئاتا قىلغان روھى ئارقىلىق ئۇ ئۆزىنىڭ ئەمىرلىرىنى مەندە ئەمەلگە ئاشۇرىدۇ» دەپ ئىشىنىدۇ. ھازىر ئەمەل قىلغۇچى، ئىشلىگۈچى، ساخاۋەتلىك ئىشلارنى قىلغۇچى ئۇ ئەمەس، بەلكى خۇدانىڭ ئۆزىدۇر. خۇدا ئۆز مۇھەببىتىنى قەلبىمىزگە قويغاندىن كېيىن («رىملىقلارغا» 8:5) ئۇ ئۆزى بىز ئارقىلىق ئۆز ئەمەللىرىنى يۈرگۈزىدۇ، ئۆز مۇھەببىتىنى باشقىلارغا

كۆرسىتىدۇ: - «باشقىلارنى سۆيگەن كىشى ئۆز يېقىنىغا ھېچقانداق يامانلىق قىلمايدۇ. شۇنىڭ ئۈچۈن، مېھىر-مۇھەببەت بولسا، تەۋرات قانۇنىنىڭ تەلپىنى ئەمەلگە ئاشۇرغۇچىدۇر» («رىملىقلارغا» 10:13).

بۇلارنى چۈشەنگەندىن كېيىن، بىز ھازىر يۇقىرىدا ئېيتقىنىمىز بىلەن مۇناسىۋەتلىك، شۇنداقلا كۆپ ئادەملەر سورىيدىغان مۇنداق بىر سوئالغا جاۋاب بېرەلەيدىغان بولىمىز: -

خۇدا ئۆز قەدىمكى خەلقى ئىسرائىلغا تەۋرات قانۇنىدا تاپشۇرغان ئەمرلىرى بىلەن ئۇنىڭ رەببىمىز ئەيسا مەسىھ ئارقىلىق جامائىتىگە تاپىلغان، ئىنجىلدا خاتىرىلەنگەن ئەمرلىرىنىڭ ئوتتۇرىسىدا پەرقلەر بارمۇ؟ بار بولسا، نېمە ئۈچۈن؟

پەرقلەر بار. مەسىلەن، تەۋراتتا ئەر كىشىگە بىردىن كۆپ ئايالنى ئەمىرىگە ئېلىشقا بولىدىغاندەك كۆرۈنىدۇ (ھالبۇكى، تەۋراتتىكى تارىخلاردا شۇنداق ئىككى-ئۈچ ئاياللىق بىر ئائىلە توغرىلىق مول ئىسپات باركى، ئۇلار كۆپ بەختسىزلىككە ئۇچرادۇ). ئىنجىلدا بولسا جامائەتكە يېتەكچى بولۇش ئۈچۈن (يېتەكچى كۆپ تەرەپلەردە ئۈلگە بولۇشى كېرەك، ئەلۋەتتە) بىر ئاياللىق

بولۇشى كېرەك، دېيىلىدۇ («تېموتىيغا (1)» 2:3 - بۇ ئەمىر بىردىن كۆپ ئايالنى ئاللىقاچان ئەمىرگە ئالغان ئەركىشنىڭ ئېتىقاد قىلىشقا كىرىشكە توسالغا بولمايدۇ، ئەلۋەتتە - پەقەت ئۇ جامائەتكە يېتەكچى بولالمايدۇ).

يەنە كېلىپ، تەۋراتتا خۇدا ئىسرائىللىقلارغا قانائاندىكى ئەللەرنى يوقىتىشنى ئەمىر قىلىدۇ؛ ئىنجىلدا رەب ئەيسا بىزگە: - «مەن ئۆزۈم شۇنى سىلەرگە ئېيتىپ قويايىكى، سىلەرگە دۈشمەنلىك بولغانلارغا مېھىر-مۇھەببەت كۆرسىتىڭلار، سىلەردىن نەپىرەتلەنگەنلەرگە ياخشىلىق قىلىڭلار، سىلەرگە زىيانكەشلىك قىلغانلارغا دۇئا قىلىڭلار. شۇنداق قىلغاندا، ئەرشتىكى ئاتاڭلارنىڭ پەرزەنتلىرىدىن بولسىلەر. چۈنكى ئۇ قۇياشنىڭ نۇرىنى ياخشىلارغىمۇ ۋە يامانلارغىمۇ چۈشۈرىدۇ، يامغۇرنىمۇ ھەققانىيلارغىمۇ، ھەققانىيەتسىزلارغىمۇ ياغدۇرىدۇ» دەيدۇ («ماتتا» 5:44-45).

بىز تۆۋەندە بۇ ئىككى مىسال توغرىلىق، شۇنداقلا پەرقلىرىنىڭ ئاساسى سەۋەبلىرى توغرىلىق تەپسىلىي سۆزلەيمىز؛ ئاندىن سۆزلىرىمىزنى تەستىقلاشقا يەنە ئىككى مىسال كەلتۈرىمىز.

**تەۋرات قانۇنىدىكى تەلەپلەر ۋە**

## ئىنجىلدىكى ئېتىقادىچىلارغا بولغان تەلەپلەر ئوتتۇرىسىدىكى پەرقلەر -

### بىرىنچى مىسال

ئىنجىلدىكى رەببىمىزنىڭ مۇخلىسلىرىغا بولغان تەلەپلىرى بىلەن تەۋرات قانۇنىدىكى ئىسرائىلغا بولغان تەلەپلەرنىڭ ئوتتۇرىسىدىكى پەرقلەر پەرىسىيەلەرنىڭ رەببىمىز بىلەن بولغان كۆپ سۆھبەتلىرىدىن ياكى تالاش-تارتىشلىرىدىن ئېنىق كۆرۈنىدۇ. رەببىمىز مۇخلىسلىرىغا «زىنا بىلەن ۋاپاسىزلىق قىلغانلىق سەۋەبىدىن باشقا، تالاق قىلىشقا بولمايدۇ» دەپ ئېنىق تەلىم بەرگەن. تۆۋەندە پەرىسىيەلەر ئۇنىڭغا «تالاق قىلىش» توغرىلىق كەسكىن بىر سوئال قويدۇ: -

«ئەمدى بەزى پەرىسىيەلەر ئۇنىڭ يېنىغا كېلىپ ئۇنى قىلتاققا چۈشۈرۈش مەقسىتىدە ئۇنىڭدىن:

- بىر ئادەمنىڭ ھەرقانداق سەۋەبتىن ئايالنى قويۇۋېتىشى تەۋرات قانۇنىغا ئۇيغۇنمۇ؟  
- دەپ سورىدى.

شۇنىڭ بىلەن ئۇ جاۋابەن مۇنداق دېدى:  
- تەۋراتتىن شۇنى ئوقۇمىدىڭلارمۇ،  
ئالەمنىڭ باشلىمىدا ئىنسانلارنى ياراتقۇچى  
ئۇلارنى «ئەر ۋە ئايال قىلىپ ياراتتى» ۋە «شۇ

سەۋەبتىن ئەر كىشى ئاتا-ئانىسىدىن ئايرىلىدۇ،  
ئايالى بىلەن بىرلىشىپ ئىككىسى بىر تەن  
بولىدۇ». شۇنداق ئىكەن، ئەر-ئايال ئەمدى  
ئىككى تەن ئەمەس، بەلكى بىر تەن بولىدۇ.  
شۇنىڭ ئۈچۈن، خۇدا قوشقاننى ئىنسان  
ئايرىمىسۇن.

پەرىسىيلەر ئۇنىڭدىن يەنە:

– ئۇنداقتا، مۇسا پەيغەمبەر نېمە ئۈچۈن  
تەۋرات قانۇنىدا ئەر كىشى ئۆز ئايالىغا تالاق  
خېتىنى بەرسىلا ئاندىن ئۇنى قويۇۋېتىشكە  
بولىدۇ، دەپ بۇيرۇغان؟ – دەپ سوراشتى.

ئۇ ئۇلارغا: – تاش يۈرەكلىكلىكلاردىن مۇسا  
پەيغەمبەر ئاياللىرىڭلارنى تالاق قىلىشقا  
رۇخسەت قىلغان؛ لېكىن ئالەمنىڭ باشلىمىدا  
بۇنداق ئەمەس ئىدى. ئەمدى شۇنى سىلەرگە  
ئېيتىپ قويايىكى، ئايالنى بۇزۇقلىقتىن باشقا  
بىرەر سەۋەب بىلەن تالاق قىلىپ، باشقا بىرىنى  
ئەمرىگە ئالغان ھەرقانداق كىشى زىنا قىلغان  
بولىدۇ.

مۇخلىسلار ئۇنىڭغا:

– ئەگەر ئەر بىلەن ئايال ئوتتۇرىسىدىكى  
مۇناسىۋەت شۇنداق بولسا، ئۇنداقتا  
ئۆيلەنمەسلىك ياخشى ئىكەن، – دېدى.  
ئۇ ئۇلارغا:

– بۇ سۆزنى ھەممىلا ئادەم ئەمەس، پەقەت خۇدا نېسىپ قىلغانلارلا قوبۇل قىلالايدۇ. چۈنكى ئانىسىنىڭ بالىياتقۇسىدىن توغما بەزى ئاغاۋاتلار بار؛ ۋە ئىنسان تەرىپىدىن ئاختا قىلىنغان بەزى ئاغاۋاتلارمۇ بار؛ ۋە ئەرش پادىشاھلىقى ئۈچۈن ئۆزىنى ئاغاۋات قىلغانلارمۇ بار. بۇ سۆزنى قوبۇل قىلالايدىغانلار قوبۇل قىلسۇن! – دېدى» («ماتتا» 12-3:19)

تەۋرات دەۋرىدە، پەرىسىيىلەر دېگەندەك، خۇدا ئىسرائىلغا تالاق قىلىشقا يول قويغان («مۇسا بۇيرۇغان» ئەمەس). بۇ بەلگىلىمە مۇنداق: - «ئەگەر بىرسى بىر ئايالنى ئەمىرىگە ئالغاندىن كېيىن ئۇنىڭدا بىرەر سەت ئىشنى بىلىپ، ئۇنىڭدىن سۆيۈنمىسە، ئۇنداقتا ئۇ تالاق خېتىنى پۈتۈپ، ئۇنىڭ قولىغا بېرىشى كېرەك؛ ئاندىن ئۇنى ئۆز ئۆيىدىن چىقىرىۋەتسە بولىدۇ. ئايال ئۇنىڭ ئۆيىدىن چىققاندىن كېيىن باشقا ئەرگە تەگسە بولىدۇ» («قانۇن شەرھى» 1:24).

پەرىسىيىلەر ئەيسانىڭ تالاق قىلىش توغرىلىق تەلىمىنى توغرا چۈشەنگەندى؛ دېمەك، ئۆزىگە ئېتىقاد قىلغۇچى كىشىلەرنى تالاق قىلىشقا بولمايدۇ (پەقەت زىنا بىلەن ۋاپاسزلىق قىلغانلىقى سەۋەبى تۈپەيلىدىن تالاق قىلىشقا بولىدۇ - «ماتتا» 31:5-32، 9:19 ۋە «ماركۇس» 2:10-12). ئەمەلىيەتتە خۇدا ئاللىقاچان قەدىمكى خەلىقگە ئۆزىنىڭ تالاق قىلىش ئىشىغا ئوچ

ئىكەنلىكىنى كۆرسەتكەندى («مالاكى» 2:16نى كۆرۈڭ).

خۇدانىڭ تالاق توغرىسىدىكى ئەمىردە، نېمىشقا «كونا ئەھدە» ئاستىدا ياشىغان خەلىقكە بولغان ئەمرى بىلەن ھازىر «يېڭى ئەھدە»گە تايىنىپ ياشىغان خەلىقكە بولغان ئەمىردە بۇ پەرق بار؟

رەببىمىزنىڭ پەرىسىيلەرگە بەرگەن جاۋابى «كونا ئەھدە»دىكى ئەمىرلەر بىلەن يېڭى ئەھدەدىكى ئەمىرلەرنىڭ بارلىق پەرقلەرنى چۈشىنىشكە بىزنى ھالقىلىق بىر ئاچقۇچ بىلەن تەمىنلەيدۇ: «تاش

يۈرەكلىكلىكلاردىن مۇسا پەيغەمبەر ئاياللىرىڭلارنى تالاق قىلىشقا رۇخسەت قىلغان؛ لېكىن ئالەمنىڭ باشلىمىدا بۇنداق ئەمەس ئىدى». رەببىمىزنىڭ: «ئالەمنىڭ باشلىمىدا

بۇنداق ئەمەس ئىدى» دېگەن سۆزى خۇدانىڭ ئادەمئاتىمىز ۋە ھاۋائانىمىزنى ياراتقىنىنى كۆرسىتىدۇ، ئەلۋەتتە. ناھايىتى ئېنىقكى (ئەمما كۆپ ئادەملەر ئۇنى ئۇنتۇيدۇ)، پەقەت بىر ئادەمئاتا، پەقەت بىر

ھاۋائانىمىز بار ئىدى. خۇدانىڭ ئادەمئاتىغا بولغان پىلانى ھېچقانداق «تالاق قىلىش» مۇمكىنچىلىكىنى ياكى پۇرسىتىنى ئۆز ئىچىگە ئالغان ئەمەس. كۆپ باشقا ئىشلاردا بولغاندەك، خۇدانىڭ مەقسەت-پىلانىنى

ئۆزلەشتۈرۈش ئۈچۈن مەسىھ دېگەندەك «باشلام»غا قايتىشىمىز كېرەك. ھالبۇكى، ئادەمئاتىمىزنىڭ «گۇناھقا تېپىلىشى»نىڭ پاجىئەلىك، ئاپەتلىك



ئاقىۋەتلىرى بىلەن، ھەممىمىزنىڭ ئادەمئائىمىزدىن  
ۋارىس قىلغان گۇناھلىق تەبىئىتى ھەممىمىزدە «تاش  
يۈرەكلىك» نى تۇغدۇرغان. مەيلى يەھۇدىي بولساقمۇ،  
«يات ئەللىك» بولساقمۇ ھەممىمىز  
**«قەبىھلىكلىرىمىز ھەم گۇناھلىرىمىزدا  
ئۆلگەن»**؛ خۇدانىڭ ھەققانىي تەلەپلىرىگە ھېچ ئەمەل  
قىلالمايمىز. شۇڭا، خۇدا ئىسرائىلغا تەلەپلەرنى  
قويغاندا (ئۇلار ھەممىمىزدەك تاش يۈرەك بولغاچقا)،  
ئۇلارغا ئۆزىنىڭ تولۇق ئىرادىسىنى تېخى  
ئىپادىلىمىگەن، ئەمما ئۇلارغا نىسبەتەن «ئەمەلىيەتكە  
ئۇيغۇن» تەلەپلىرى چەكلىك بىر قانۇننى بەردى.  
شۇنداق بولغىنى بىلەن، تەۋراتتا خاتىرىلەنگەندەك ئۇلار  
ھەتتا شۇ چەكلىك تەلەپلەرگىمۇ ئەمەل قىلىشتىن  
ئىنتايىن يىراقلاشتى.

خۇدانىڭ قانۇندا بولغان مەقسىتى «گۇناھنى پاش  
قىلىش» بولغاندىن كېيىن، ئۇ ئىسرائىلغا قانۇن  
بەرگەندە ئۇلارغا تەۋرات قانۇنىدىكى تەلەپلەردىن  
تەلەپلىرى تېخىمۇ يۇقىرى، ئۆزىنىڭ تۈپ ماھىيىتىگە  
تولىمۇ ئۇيغۇن كامىل بىر قانۇن بەرگىنىنىڭ نېمە  
پايدىسى بولاتتى؟ جاۋابى، ھېچ پايدىسى يوق، ئەلۋەتتە؛  
شۇنداق «تولۇق» قانۇن نازىل قىلىنغان بولسا،  
بەلكىم ھېچقانداق كىشى ئۇنىڭغا ئەمەل قىلىشقا  
ئىنتىلمىگەن بولاتتى. شۇنىڭ بىلەن بىز ھازىر  
رەببىمىزنىڭ تالاق توغرۇلۇق سۆزلىرىنى چۈشىنىمىز: -

«تاش يۈرەكلىك ئىگىلەردىن مۇسا پەيغەمبەر ئاياللىرى ئىگىلەرنى تالاق قىلىشقا رۇخسەت قىلغان؛ لېكىن ئالەمنىڭ باشلىمىدا بۇنداق ئەمەس ئىدى». ئىنجىل دەۋرى كەلگەندە، خۇدا «يېڭى ئەھدە» سى بويىچە ئېتىقاد قىلغان ئىنسانلارغا «يېڭى قەلب، يېڭى روھ» بەرگەندىن كېيىن شۇ كىشىلەرگە تولۇق تەلەپلىرىنى، جۈملىدىن تالاق قىلىش توغرىسىدىكى ئەمىرلىرىنى قويايلىدۇ. (كالام تەرجىمىسىدە، «كورىنتلىقلار (1)» دىكى «قوشۇمچە سۆز» دە «تالاق قىلىش» توغرىسىدىكى مۇزاكىرىنىمۇ كۆرۈڭ).

## ئىككىنچى مەسىلە: - مېھىر - مۇھەببەت توغرىلىق

«سىلەر» قوشناڭنى سۆيگەن، دۈشمەننىڭگە نەپەرتلەن» دەپ ئېيتىلغاننى ئاڭلىغان. بىراق مەن ئۆزۈم شۇنى سىلەرگە ئېيتىپ قويايىكى، سىلەرگە دۈشمەنلىك بولغانلارغا مېھىر - مۇھەببەت كۆرسىتىڭلار، سىلەردىن نەپەرتلەنگەنلەرگە ياخشىلىق قىلىڭلار، سىلەرگە زىيانكەشلىك قىلغانلارغا دۇئا قىلىڭلار. شۇنداق قىلغاندا، ئەرشتىكى ئاتاڭلارنىڭ پەرزەنتلىرىدىن بولسىلەر، چۈنكى ئۇ قۇياشنىڭ نۇرىنى ياخشىلارغىمۇ ۋە

يامانلارغىمۇ چۈشۈرىدۇ، يامغۇرنىمۇ  
ھەققانىيلارغىمۇ، ھەققانىيەتسىزلارغىمۇ  
ياغدۇرىدۇ. ئەگەر سىلەر ئۆزۈڭلەرگە مۇھەببەت  
كۆرسەتكەنلەرگىلا مېھىر-مۇھەببەت  
كۆرسەتسەڭلار، بۇنىڭ قانداقمۇ ئىنئامغا  
ئېرىشكۈچىلىكى بولسۇن؟ ھەتتا باجگىرلارمۇ  
شۇنداق قىلىۋاتمامدۇ؟ ئەگەر سىلەر پەقەت  
قېرىنداشلىرىڭلار بىلەنلا سالام-سەھەت  
قىلىشساڭلار، بۇنىڭ نېمە پەزىلىتى بار؟ ھەتتا  
يات ئەللىكلەرمۇ شۇنداق قىلىدىغۇ! شۇڭا،  
ئەرشتىكى ئاتاڭلار مۇكەممەل بولغىنىدەك،  
سىلەرمۇ مۇكەممەل بولۇڭلار» («ماتتا» 48:5-43).

«مېنىڭ پەرىشتەم ئالدىڭدا يۈرۈپ، سېنى  
ئامورىي، ھىتتىي، پەرىزىي، قانائانىي، ھىۋىي ۋە  
يەبۇسىيلارنىڭ زېمىنىغا باشلاپ كىرىدۇ؛ مەن  
ئۇلارنى يوقىتىمەن.

سەن ئۇلارنىڭ ئىلاھلىرىغا باش ئۇرۇپ  
ئىبادەت قىلما ۋە ياكى ئۇلار قىلغاندەك قىلما؛  
بەلكى ئۇلارنىڭ بۇتلىرىنى ئۈزۈل-كېسىل  
چېقىۋەت، بۇت تۈۋرۈكلىرىنى ئۈزۈل-كېسىل  
كۆكۈم-تالغان قىلىۋەت؛ لېكىن خۇدايىڭلار  
پەرۋەردىگارىڭلارنىڭ ئىبادىتىدە بولۇڭلار» («مىسرىدىن  
چىقىش» 23:23-24 - «قانۇن شەھرى» 7-بابنىمۇ  
كۆرۈڭ).

تەۋرات ۋە ئىنجىلنى ئوقۇيدىغان ئاقكۆڭۈل كىشىلەرنىڭ بېشى بەزىدە شۇ نۇقتا توغرىلۇق قايىمۇقۇپ قالىدۇ. ئىنجىلدا رەب ئەيسا مەسىھ بىزگە ھەتتا دۈشمەنلىرىمىزگىمۇ مېھىر-مۇھەببەت كۆرسىتىشچان، دەپ بۇيرۇغان يەردە، تەۋراتتا «مىسرىدىن چىقىش» تىكى مۇشۇ يەردە نېمىشقا ئىسرائىللارغا مۇشۇ ئادەملەرنى يوقىتىشچان، دەپ بۇيرۇلغان؟ نېمىشقا تەۋراتنىڭ باشقا يەرلىرىدىمۇ شۇنداق بۇيرۇق كۆرۈلىدۇ؟ خۇدانىڭ ئىرادىسى زادى نېمە؟ ئۇنداق بۇيرۇق زالىملىق ئەمەسمۇ؟

بۇنداق سوئالغا جاۋاب بېرىش ئۈچۈن بىز ئاۋۋال قانائانلارنىڭ ئەھۋالى بىلەن ئىسرائىللارنىڭ ئەھۋالىنى تەپسىلىي كۆرۈپ چىقىشىمىزغا توغرا كېلىدۇ: -

## (ئا) قانائانلارنىڭ ئەھۋالى

تۆت يۈز يىل ئىلگىرى خۇدا ئىبراھىمغا قانائان زېمىنىنى بېرىشكە ۋەدە قىلغان ۋاقتىدا ئۇنىڭغا يەنە مۇنداق دېگەندى: -

«پەرۋەردىگار ئابىرامغا: جەزمەن بىلىشىڭ كېرەككى، سېنىڭ نەسلىڭ ئۆزلىرىنىڭ بولمىغان بىر زېمىندا مۇساپىر بولۇپ، شۇ يەردىكى خەلقنىڭ قۇللۇقىدا بولىدۇ ۋە شۇنداقلا،

بۇ خەلق ئۇلارغا تۆت يۈز يىلغىچە جەبىر-زۇلۇم سالىدۇ. لېكىن مەن ئۇلارنى قۇللۇققا سالغۇچى شۇ تائىپىنىڭ ئۈستىدىن ھۆكۈم چىقىرىمەن. كېيىن ئۇلار نۇرغۇن بايلىقلارنى ئېلىپ شۇ يەردىن چىقىدۇ. ئەمما سەن بولساڭ، ئامان-خاتىرجەملىك ئىچىدە ئاتا-بوۋىلىرىڭغا قوشۇلسەن؛ ئۇزۇن ئۆمۈر كۆرۈپ ئاندىن دەپنە قىلىنسەن. لېكىن شۇ يەردە تۆت ئەۋلاد ئۆتۈپ، نەسلىڭ بۇ يەرگە يېنىپ كېلىدۇ؛ چۈنكى ئامورىيلارنىڭ قەبىھلىكىنىڭ تېخى زىخى توشمىدى» («يارتىلىش» 15:15-17).

«ئامورىيلارنىڭ قەبىھلىكىنىڭ تېخى زىخى توشمىدى» ياكى «ئامورىيلارنىڭ قەبىھلىكى تېخى توشمىغانىدى» دېگەن سۆزلەر بىزگە، گەرچە زېمىندىكىلەرنىڭ گۇناھى شۇ زاماندا ناھايىتى ئېغىر بولغىنى بىلەن، خۇدا ئۇلارنىڭ بېشىغا ھۆكۈمىنى چۈشۈرگۈچە ئۇلارغا تېخى توۋا قىلغۇدەك ۋاقىت بەرمەكچى ئىدى، دەپ كۆرسىتىدۇ. ئەگەردە «قەبىھلىكىنىڭ زىخى توشقان» بولسا، ئۇنداقتا ئىنسان گۇناھقا تولغان بولۇپلا قالماي، بەلكى ئۇنىڭ ئاخىر بېرىپ خۇدا ئالدىدا توۋا قىلىپ قىلمىشلىرىنى تۈزىتىش پۇرسەتلىرىنى رەت قىلغانلىقىنى كۆرسىتىدۇ. شۇڭا خۇدانىڭ ئىبراھىمغا بولغان بۇ سۆزى شۇنى كۆرسىتىدۇكى، كەلگۈسى بىر زاماندا ئۇ بۇ رەزىل قەبىھلىكلەرنى (ئامورىيلار قانائانىيلار

قەبىلىلەرنىڭ كاتتا بېشىدۇر) زېمىنىدىن، شۇنداقلا يەر يۈزىدىن يوقاتماقچى ئىدى.

بىز «قانائىتىلەر قانداق ئىدى؟» دەپ مۇقەددەس كىتابنىڭ باشقا قىسىملىرىدىن ئىزدەسەك ياكى ئارخېئولوگىيەلىك ئىسپاتتىن تەكشۈرسەك، نەتىجىسى ئوخشاش چىقىدۇ؛ ئۇلار دەرۋەقە «ۋەھشىي ئىلاھلارغا» چوقۇنغۇچىلار بولۇپ، بۇتپەرەسلىككە باغلىق ھەرخىل نەپرەتلىك ۋە يىرگىنچلىك ئىشلارنى قىلاتتى، جۈملىدىن ئىنسانلار (بولۇپمۇ ئۆز بالىلىرى) نى قۇربانلىق قىلاتتى. بۇتخانلىرىدا ھەرخىل پايھىشۋازلىق ۋە بەچچىۋازلىق ئۆتكۈزۈلەتتى (شۇنىڭ بىلەن ئۇلار ئارىسىدا ھەرخىل ساقايماس جىنسىي كېسەللىكلەر تارقالغان ئىدى)، ئۆرپ-ئادەتلىرى ھەرخىل زۇلۇم-رەھىمسىزلىكتىن ئايرىلمايتتى. شۇنداق بىر خەلق خۇدانىڭ خەلقى ئىسرائىلنى بۇلغاپلا قالماي، بەلكى يىرگىنچلىكلىكىنى پۈتكۈل دۇنياغا يۇقتۇرۇشى مۇمكىن ئىدى. ياخشى بىر تاشقى كېسەل دوختورى ئادەمنى قۇتقۇزۇش ئۈچۈن ئۇنىڭ تېنىدىن ئۆلۈك ئەتىلىرىنى كېسىۋەتكىنىدەك، خۇدامۇ شۇ كىشىلەرنى دۇنيادىن كېسىۋەتمەكچى ئىدى؛ ئىسرائىل بولسا ئۇنىڭ پىچىقى بولاتتى.

**(ئە) ئىسرائىلنىڭ ئەھۋالى: -**

تەۋرات دەۋرىدىكى خۇدانىڭ ئىسرائىلغا تاپىلىغان بارلىق ئەمرلىرى توغرىلىق توختالغىنىمىزدا، ئۇلارنىڭ خۇدانىڭ نىجاتىنى تېخى تولۇق كۆرمىگەن بىر خەلق ئىكەنلىكىنى يادىمىزدا تۇتۇشىمىز كېرەك. شۇڭا تەۋراتتا خاتىرىلەنگەن ئەمرلەر بەلكىم خۇدانىڭ كۆڭلىدىكىدەك مەقسەت-مۇددىئالىرىنى تولۇق بىلدۈرۈپ كېتەلمەسلىكى مۇمكىن؛ بەلكى ئۇ كۆڭلى قاتتىق بىر خەلق قوبۇل قىلغۇدەك، ئۇلارغا نىسبەتەن مۇمكىن بولىدىغان، ئۇلار ئادا قىلالىغۇدەك ئەمرلەرنى تاپشۇرغان. بۇ ئىش رەببىمىزنىڭ «ماتتا» 19-باب، 3-9-ئايەتتە «تالاق بېرىش» توغرىلىق بولغان سۆزلىرىدە ئېنىق چۈشەندۈرۈلىدۇ، بولۇپمۇ 7-8-ئايەتتە خاتىرىلەنگەن بۇ مىسالدا: -

«پەرىسىيلەر ئۇنىڭدىن يەنە: -

ئۇنداقتا، مۇسا پەيغەمبەر نېمە ئۈچۈن تەۋرات قانۇنىدا ئەر كىشى ئۆز ئايالىغا تالاق خېتىنى بەرسىلا ئاندىن ئۇنى قويۇۋېتىشكە بولىدۇ، دەپ بۇيرۇغان؟ - دەپ سوراشتى.

ئۇ ئۇلارغا: -

تاش يۈرەكلىكلىكلاردىن مۇسا پەيغەمبەر ئاياللىرىڭلارنى تالاق قىلىشقا رۇخسەت قىلغان؛ لېكىن ئالەمنىڭ باشلىمىدا بۇنداق ئەمەس ئىدى» - دېدى.

خۇداغا مىڭ تەشەككۈر، «يېڭى ئەھدە» تۈزۈلۈشى بىلەن، يەنى ئۆز روھىنىڭ كۈچ-قۇدرىتى ۋە چەكسىز ئىلتىپاتى بىلەن، خۇدانىڭ بارلىق ئەمىرلىرىگە، جۈملىدىن «سىلەرگە دۈشمەنلىك بولغانلارغا مېھىر-مۇھەببەت كۆرسىتىڭلار، سىلەردىن نەپەرەتلەنگەنلەرگە ياخشىلىق قىلىڭلار، سىلەرگە زىيانكەشلىك قىلغانلارغا دۇئا قىلىڭلار» («ماتتا» 5-بابىنى كۆرۈڭ) دېگىنىگە ئەمەل قىلىشقا ئۇرغۇپ چىقىدىغان يېڭى قەلبلەر ۋە يېڭى روھلار باردۇر. مانا بۇ «يېڭى ئەھدە»دىكى پاك-مۇقەددەسلىكتۇر. «كونا ئەھدىدىكى پاك-مۇقەددەسلىك» بولسا باشقىچە ئىدى - خۇدا ئۆز خەلقىنى بۇلغىغۇچى ئامىللاردىن ساقلىنىشقا ئۇلارنىڭ ئەتراپىغا بىرخىل «قاشا» سېلىشى كېرەك. قانائانىيلارنى زېمىندىن چىقىرىۋېتىش ھەم كېيىن ئۇلارنىڭ ئىسرائىل زېمىنىنىڭ سىرتىدىكى قالدۇقلىرى بىلەن ھېچقانداق باردى-كەلدى قىلماسلىقى بولسا، ئىسرائىلنى مەسھنىڭ دۇنياغا كېلىشىگىچە ئايرىم ساقلايدىغان مۇشۇ «قاشا»نىڭ دەل كېرەك بولغان بىر قىسمى ئىدى.

بىز «ئەفەسۇسلۇقلارغا»دىكى «قوشۇمچە سۆز»مىزدىن نەقىل كەلتۈرمىز: -

«مەسھنىڭ كېلىشى بىلەن بۇ «قاشا» كېرەكسىز بولغانىدى؛ ئىسرائىل مەسھ تەرىپىدىن قۇتقۇزۇلغان بولسا، يەنە تائىپە قوشنىلىرىنىڭ



بۇلغىغۇچى تەسىرلىرىگە بېقىنىپ كېتىشى مۇمكىن بولمايتتى؛ ئەكسىچە، ئۇلار تولۇپ تاشقان پاك-مۇقەددەس مۇھەببەت بىلەن ئۆز ئەتراپىدىكىلەرگە تەسىر كۆرسىتىشى مۇمكىن بولاتتى. شۇنچە پاسكىنلىق ئارىسىدا تۇرغان بولسىمۇ، ئۇلاردا پاك-مۇقەددەس تۇرۇۋېرىدىغان بىرخىل پاك-مۇقەددەسلىك بار بولاتتى؛ ھەرقانداق ئۆچمەنلىك ۋە نەپەت ئارىسىدا تۇرغان بولسىمۇ، ئۇلاردا مېھرىبانلىق تۇرۇۋېرىدىغان بىرخىل مۇھەببەت بار بولاتتى (شۇڭا ھازىر بارلىق ئېتىقادچىلارغا، ئۇ يەھۇدىي بولسۇن، يەھۇدىي بولمىسۇن، ھېچقانداق «قاشا» كېرەك ئەمەس).

لېكىن كونا ئەھدە دەۋرىدە، يەنى تەۋرات دەۋرىدە بولسا (خۇدانىڭ روھى تېخى ئاتا قىلىنمىغاچقا)، شۇنداق بىرنەچچە «قاشا» بولغان ئەمەلەر ئىنتايىن كېرەك ئىدى («قاشا» بولغان ئەمەلەرنىڭ ئەڭ قاتتىقى «قانائىيلارنى قىرىڭلار، ھەيدىۋېتىڭلار» دېگەندەك ئەمەلنى ئۆز ئىچىگە ئېلىشى كېرەك ئىدى). لېكىن بۇلار ھازىر دەۋرۈمۈزگە مەسھەننىڭ مۇھەببەت ۋە كۈچ-قۇدرەتكە تولغان يۈكسەك ئەمەللىرى تەرىپىدىن بىكار قىلىنغاندۇر؛ خۇدانىڭ مېھىر-شەپقىتى بىلەن ئۇلاردا ماڭايلى!

(ئىزاھات - جامائەتنىڭ دۇنياغا بېرىدىغان گۇۋاھچىلىقىدا بىرخىل «قاشا» تېخى كېرەك. مەلۇم بىر ئېتىقادچى گۇناھقا پېتىپ قىلىپ، توۋا قىلماي ئوچۇق-ئاشكارە گۇناھ سادىر قىلىۋەرسە، ئۇنداقتا

جامائەت شۇ كىشىنى ئۆزلىرىنىڭ ئارىسىدىن، باردى-  
كەلدىسىدىن ئايرىۋېتىشى كېرەك «كورىنتلىقلار (1)»  
13-1:5، «رىملىقلارغا» 17:6، «تېسالونىكالىقلارغا  
(2)» 15-14:3 نى كۆرۈڭ). بۇ «قاشا» نىڭ مەقسىتى:  
(ئا) گۇناھ قىلىشتىن يانمىغان شۇ كىشىنى توۋا  
قىلىشقا ئۈندەش؛ (ئە) جامائەتنىڭ ئالەم ئالدىدىكى  
گۇۋاچىلىقىنىڭ پاكلىقى ۋە ئېنىقلىقىنى ساقلاش؛  
قىسقىس، «خۇش خەۋەر» گە ئىشەنمىگەن ياكى خۇش  
خەۋەرنى ئاڭلىمىغانلارنىڭ جامائەتنىڭ ئىشلىرىغا  
قاراپ: «خۇدا مۇقەددەس ئەمەس ئىكەن» ياكى «خۇدا  
ھەققانىي ئەمەس ئىكەن» دەپ ئويلاپ قېلىشنىڭ  
ئالدىنى ئېلىش).

## ئۈچىنچى مىسال: -

«ماتتا» 22-21:5 دە «بۇرۇنقىلارغا» قاتىللىق  
قىلما، قاتىللىق قىلغان ھەرقانداق ئادەم  
سوراققا تارتىلىدۇ» دەپ بۇيرۇلغانلىقىنى  
ئاڭلىغانسىلەر. بىراق مەن ئۆزۈم شۇنى سىلەرگە  
ئېيتىپ قويايىكى، ئۆز قېرىندىشىغا بىكاردىن-  
بىكار ئاچچىقلانغانلارنىڭ ھەربىرىمۇ سوراققا  
تارتىلىدۇ. ئۆز قېرىندىشىنى «ئەخمەق» دەپ  
تىللىغان ھەركىم ئالىي كېڭەشمىدە سوراققا  
تارتىلىدۇ؛ ئەمما قېرىنداشلىرىنى «تەلۋە» دەپ

ھاقارەتلىگەن ھەرىكەم دوزاخنىڭ ئوتىغا لايىق بولىدۇ».

رەببىمىز بۇ تەلىمىدە تەۋرات قانۇنىدىكى قاتىللىق توغرىلىق ئەمرنى نەقىل كەلتۈرىدۇ. ئېنىقكى، روھ-قەلبىدە «خۇدا ئۆزى بىلەن دوست بولۇش» قاتەقەززا بولغان ئىنسانلارغا نىسبەتەن، خۇدانىڭ ئۇلارغا بولغان تولۇق تەلىپى «قەلبىڭلاردا قاتىللىق بولمىسۇن، نەپەت بولمىسۇن» دېگەنلىكتۇر. دېگىنىمىزدەك، ئادەمنىڭ قەلب-روھىنىڭ شۇنداق مېھىر-مۇھەببەتكە تولدۇرۇلۇشى پەقەت خۇدانىڭ مۇقەددەس روھىنىڭ كۈچ-قۇدرىتى بىلەن بولالايدۇ، ئەلۋەتتە.

## تۆتىنچى مەسئال: -

«سىلەر «زىنا قىلماڭلار» دەپ بۇيرۇلغانلىقىنى ئاڭلىغانسىلەر. بىراق مەن ئۆزۈم شۇنى سىلەرگە ئېيتىپ قويايىكى، بىرەر ئايالغا شەھۋانىي نىيەت بىلەن قارىغان كىشى كۆڭلىدە ئۇ ئايال بىلەن ئاللىقاچان زىنا قىلغان بولىدۇ» («ماتتا» 28-27:5)

رەببىمىز بۇ تەلىمىدە تەۋرات قانۇنىدىكى زىنا توغرىلىق ئەمرنى نەقىل كەلتۈرىدۇ. ئۇ مۇسا ئارقىلىق چۈشۈرۈلگەن مۇشۇ ئەمرنى تەستىقلايدۇ، ئەلۋەتتە، ئاندىن ئەمرنى ئادەمنىڭ ئىچكى دۇنياسىغا تەدبىقلايدۇ. مۇسا ئارقىلىق كەلگەن قەدىمكى ئەمىر خۇدا

ئىنساننىڭ قەلبىگە ئۆزىنىڭ ماھىيىتىنى ئايدان قىلىدىغان، تولۇق تەلپىنى تېخى بىلدۈرمىگەندى. ئەمىرنىڭ ئۈستىگە چوڭقۇر ئويلىغانلار بەلكىم «ئەمىرنىڭ ئىچكى مەنىسى ئىنسانلاردىن شۇنداق «پاك قەلب»لىك بولۇشنى تەلەپ قىلىدۇ، دېگەن خۇلاسىگە كېلىشى مۇمكىن؛ لېكىن رەببىمىز شۇ ھەقىقەتنى ئېنىق ئايدان قىلىدۇ. مەسىھكە ئېتىقاد قىلىشى بىلەن خۇدانىڭ پادىشاھلىقىغا ۋارىسلىق قىلغۇچىلار شۇنداق ساپ قەلبلىك بولۇشقىمۇ ۋارىسلىق قىلىدۇ («رىملىقلار» 17:14)؛ خۇدانىڭ مېھرى-شەپقىتى بىلەن، مۇقەددەس روھنىڭ ئىش كۆرۈشى بىلەن ئىنساننىڭ قەلبى پاكلىنىدۇ («ماتتا» 8:5).

ئاخىردا، تەۋرات قانۇنىنىڭ ئىنجىل بىلەن، يەنى «يېڭى ئەھدە» بىلەن باغلىق بولغان يەنە ئۈچ تەرىپىگە نەزەر سالايلى: -

**(ئا) «مېھىر-مۇھەببەت تەۋرات قانۇنىنىڭ تەلپىنى ئەمەلگە ئاشۇرغۇچىدۇر»**

«بىر-بىرىڭلارنى سۆيۈشتىن باشقا، ھېچكىمگە ھېچنەرسىدىن قەرزدار بولماڭلار. چۈنكى باشقىلارنى سۆيگەن كىشى تەۋرات قانۇنىنىڭ تەلپىنى ئەمەلگە ئاشۇرغان بولىدۇ.

چۈنكى «زىنا قىلما، قاتىللىق قىلما، ئوغرىلىق قىلما، نەپسانىيەتچىلىك قىلما» دېگەن پەرھىزلەر ۋە بۇلاردىن باشقا ھەرقانداق پەرزلەرمۇ، «قوشناڭنى ئۆزۈڭنى سۆيگەندەك سۆيگىن» دېگەن بۇ ئەمرگە يىغىنچاقلانغان. مېھىر-مۇھەببەتكە بېرىلگەن كىشى ئۆز يېقىنىغا ھېچقانداق يامانلىق يۈرگۈزمەيدۇ؛ شۇنىڭ ئۈچۈن، مېھىر-مۇھەببەت تەۋرات قانۇنىنىڭ تەلىپىنى ئەمەلگە ئاشۇرغۇچىدۇر» («رىملىقلارغا» 10:13).

روسۇل پاۋلۇسنىڭ بۇ تەلىمىدە خۇدانىڭ تەۋرات قانۇنىدا بولغان تۈپ مەقسەتنى باشقا نۇقتىئىنەزەردىن كۆرىمىز. دېمەك، ئىنساننى ئۆز يېنىغا قايتۇرۇش - ئۇنى مەسئەدە بولغان نىجات بىلەن «ئۆزىنىڭ ئوبرازى»، «ئۆزىنىڭ سۈرىتى»گە كەلتۈرۈپ، مېھىر-مۇھەببەت ئىچىدە ياشايدىغان قىلىشتىن ئىبارەتتۇر. بىز شۇ مەقسەتنى تۆۋەندىكىدەك ئىچىلا مۇساق بولىدۇ:

(ئا) بىرسى مېھىر-مۇھەببەت ئىچىدە ياشىيالايدىغان بولسا (مەسىھ شۇنداق قىلغان) ئۇ تەۋرات قانۇنىنى مۇكەممەل ئەمەلگە ئاشۇرغۇچى بولىدۇ. مەسئەدىن باشقا ھېچكىم شۇنداق قىلمىدى ۋە قىلالمايدۇ.

(ئە) گەرچە تەۋرات قانۇنى خۇدادا بولغان تولۇق پاك-مۇقەددەسلىكنى ۋە ھەققانىيلىقنى تولۇق كۆرسەتمىگىنى بىلەن، ئۇ «خۇدانىڭ قورالى» بولۇپ، ئۇنى-ئوقۇغان-ئىنسانغا ئۆز گۇناھىنى، شۇنداقلا گۇناھنىڭ دەھشەتلىكىنى ئوبدان تونۇتىدۇ.

(ب) ئىنسانغا ئۆز گۇناھىنى تونۇتۇش يەنى ئۇنىڭغا نىجاتكارغا بولغان مۇتلەق ھاجىتىنى كۆرسىتىدۇ.

(پ) ئىنسان مەسھنى «نىجاتكارىم» دەپ تونۇپ نىجاتقا ئېرىشىدۇ

(ت) نىجاتتا مۇقەددەس روھ ئىنساننىڭ تەبىئىتىنى ئۆزگەرتىپ، يېڭى قەلب، يېڭى روھ بەرگەچكە، ئىنسان مېھىر-مۇھەببەتلىك ھاياتقا كەلگەن بولىدۇ - دېمەك، خۇداغا بولغان مېھىر-مۇھەببەتتە، ئۆز يېقىنىغىمۇ بولغان مېھىر-مۇھەببەتتە ياشايدىغان بىر ھاياتقا كەلگەن بولىدۇ. بۇ جەھەتتىن ئېيتقاندا «مېھىر-مۇھەببەت تەۋرات قانۇنىنىڭ تەلىپىنى ئەمەلگە ئاشۇرغۇچىدۇر» دېيەلەيمىز.

تۆۋەندىكى ئايەتلەر بىزگە تەۋرات قانۇنى توغرىلىق ئوخشاش ھەقىقەتلەرنى كۆرسىتىدۇ: -

«بىر-بىرىڭلارنى سۆيۈشتىن باشقا، ھېچكىمگە ھېچنەرسىدىن قەرزدار بولماڭلار. چۈنكى باشقىلارنى سۆيگەن كىشى تەۋرات قانۇنىنىڭ تەلىپىنى ئەمەلگە ئاشۇرغان بولىدۇ. چۈنكى «زىنا قىلما، قاتىللىق قىلما، ئوغرىلىق

قىلما، نەپسانىيەتچىلىك قىلما» دېگەن پەرھىزلەر ۋە بۇلاردىن باشقا ھەرقانداق پەرزلەرمۇ، «يېقىنىڭنى ئۆزۈڭنى سۆيگەندەك سۆيگىن» دېگەن بۇ ئەمردە يىغىنچاقلانغان. مېھىر-مۇھەببەتكە بېرىلگەن كىشى ئۆز يېقىنىغا ھېچقانداق يامانلىق يۈرگۈزمەيدۇ؛ شۇنىڭ ئۈچۈن، مېھىر-مۇھەببەت تەۋرات قانۇنىنىڭ تەلىپىنى ئەمەلگە ئاشۇرغۇچىدۇر» («رىملىقلارغا» 10-8:13).

«چۈنكى پۈتكۈل تەۋرات قانۇنى «يېقىنىڭنى ئۆزۈڭنى سۆيگەندەك سۆيگىن» دېگەن بىرلا ئەمردە ئەمەل قىلىنىدۇ» («گالاتىيالىقلار» 14:5)

«ۋە ھالەنكى، مۇقەددەس روھنىڭ مېۋىسى بولسا مېھىر-مۇھەببەت، شاد-خۇراملىق، خاتىرجەملىك، سەۋر-تاقەت، مېھرىبانلىق، ياخشىلىق، ئىشەنچ-سادىقلىق، مۆمىن-مۇلايىملىق ۋە ئۆزىنى تۇتۇۋېلىشتىن ئىبارەت. مۇشۇنداق ئىشلارنى توسىدىغان ھېچقانداق قانۇن يوقتۇر» («گالاتىيالىقلار» 23-22:5)

«ئەمدىلىكتە بىزگە تاپلانغان تەلىمنىڭ مۇددىئاسى ساپ قەلب، پاك ۋىجدان ۋە ساختىلىقسىز ئېتىقادتىن كېلىپ چىقىدىغان

مېھىر-مۇھەببەتتىن ئىبارەتتۇر. بۇ ئىشلاردا بەزى كىشىلەر چەتنەپ، بىمەنە گەپلەرنى قىلىشقا بۇرۇلۇپ كەتتى. ئۇلارنىڭ تەۋرات قانۇنىنىڭ ئۆلمىسى بولغۇسى بار؛ بىراق ئۇلار ئۆزلىرىنىڭ نېمە دەۋاتقانلىقىنى ياكى ئۆزلىرىنىڭ ھەدەپ قەيت قىلىۋاتقان سۆزلىرىنىڭ نېمە ئىكەنلىكىنى چۈشەنمەيدۇ.

ئەمدى بىزگە مەلۇمكى، ئەگەر كىشىلەر تەۋرات قانۇنىنى ئەسلى مۇددىئاسىدا قوللانسا، ئۇ پايدىلىقتۇر. چۈنكى بىز يەنە شۇنى بىلىمىزكى، تەۋرات قانۇنى ھەققانىي ئادەملەر ئۈچۈن تۈزۈلگەن ئەمەس، بەلكى قانۇنغا خىلاپلىق قىلغۇچىلار ۋە بوينى قاتتىقلار ئۈچۈن، ئىخلاسسىزلار ۋە گۇناھكارلار ئۈچۈن، ئىپلاسار ۋە كۇپۇرلۇق قىلغۇچىلار ئۈچۈن، ئاتىسىنى ئۆلتۈرگۈچىلەر ۋە ئانىسىنى ئۆلتۈرگۈچىلەر، ئۈچۈن، قاتىللار، بۇزۇقلۇق قىلغۇچىلار، بەچچىۋازلار، ئادەملەرنى قۇللۇققا بۇلغۇچىلار، يالغانچىلار، قەسەمخورلار ئۈچۈن ۋە ياكى ساغلام تەلىملەرگە زىت بولغان باشقا ھەرقانداق قىلمىشلاردا بولغانلار ئۈچۈن تۈزۈلگەن. - بۇ تەلىملەر تەشەككۈر-مۇبارەتكە لايىق بولغۇچى خۇدانىڭ ماڭا ئامانەت قىلغان شان-شەرىپىنى ئايان قىلغان خۇش خەۋەرگە ئاساسلانغان» (تموتىيغا (1) «11-5:1)



«كalam ئىنسان بولدى ھەم ئارىمىزدا  
ماكانلاشتى؛ ۋە بىز ئۇنىڭ شان-شەرىپىگە  
قارىدۇق - ئۇ شان-شەرەپ بولسا، ئاتىنىڭ  
يېنىدىن كەلگەن، مېھىر-شەپقەت ۋە ھەقىقەتكە  
تولغان بىردىنبىر يېگانە ئوغلىنىڭكىدۇر...  
چۈنكى ھەممىمىز ئۇنىڭدىكى تولۇپ  
تاشقانلاردىن ئىلتىپات ئۈستىگە ئىلتىپات  
ئالدۇق.

چۈنكى تەۋرات قانۇنى مۇسا پەيغەمبەر  
ئارقىلىق يەتكۈزۈلگەنىدى؛ لېكىن مېھىر-  
شەپقەت ۋە ھەقىقەت ئەيسا مەسىھ ئارقىلىق  
يەتكۈزۈلدى» («يۇھاننا» 1:14-17)

**ئە تەۋرات قانۇنىدىكى بېشارەتلەر**  
**ھەم «بېشارەتلىك رەسىم» لەر**

تەۋرات قانۇنى نۇرغۇن جەھەتلىرىدە بىزنى  
بىۋاسىتە ئاجايىب، ئوچۇق بېشارەتلەر ياكى  
«بېشارەتلىك رەسىم» لەر بىلەن تەمىنلەيدۇ.  
«بېشارەتلىك رەسىم» لەر دېگىنىمىز - تەۋراتتا مەلۇم  
بىر ئەمردە، مەلۇم بىر ۋەقەدە، مەلۇم بىر شەخستە  
بولغان ئىشلاردا مەسىھنىڭ كېلىشىدىن خىلى  
بۇرۇنلا بېشارەت سۈپىتىدە ئۇنىڭ خىزمىتىنىڭ مەلۇم

بىر جەھەتى، ئۇنىڭ قۇتقۇزغان خەلقى (جامائىتى) بىلەن بولغان مۇناسىۋىتى، ئۇنىڭ ئىبلىس بىلەن بولغان جېڭى قاتارلىق ھەرتۈرلۈك تەپسىلاتلىرى ئالدىنلا كۆرۈنىدۇ، دېگەنلىكتۇر.

تۈزۈۋەندە بىز پەقەت تۆت مىسالنى تىلغا ئالمىز: -

(ئا) «مىسىردىن چىقىش» 2:21-6 دە ھۆرلۈككە چىقىشقا ھوقۇقلۇق قۇلىنىڭ ئەھۋالى توغرىلىق بەلگىلىمىنى كۆرىمىز. قىزىق ئىش شۇكى، بەزىدە قۇللار خوجىسىنىڭ ئۆيىدە قېلىشنى تاللايدۇ. بۇنداق قۇلىنىڭ خوجىسىغا بولغان مۇھەببىتىدە بىز مەسھنىڭ ئاتىسىغا بولغان مۇھەببىتىنى، شۇنداقلا مەسھنىڭ ئاتىسى «ئۇنىڭغا بەرگەن ئائىلىسى» بولغان جامائەتكە بولغان مۇھەببىتىنى كۆرىمىز. قۇلىنىڭ ئىگىسىگە بولغان مۇھەببىتى ۋە بويسۇنۇشنىڭ ئىپادىسى بولسا قۇلىنىڭ ئەتىلىرى سانجىلىپ، تېشىلىپ ياغاچقا ۋاقىتلىق بېكىتىلگەنلىكىدۇر. شۇ «ياغاچقا بېكىتىلىش» كەلگۈسى ئاتىسىغا بولغان مۇھەببىتى ئۈچۈن مەسھنىڭ سانجىلىپ ۋاقىتلىق ياغاچقا بېكىتىلگەنلىكىنى كۆرىمىز.

(ئە) «مىسىردىن چىقىش» 25-31 بابلاردا مۇسا خۇدادىن «مۇقەددەس چىدىر» نىڭ كېرەك بولىدىغان تەپسىلاتلىرىنى تاپشۇرۇۋالىدۇ. شۇ مۇقەددەس

چېدىرنىڭ ھەربىر تەپسىلاتى مەسھنى كۆرسىتىدىغان كۆركەم بىر بېشارەتلىك رەسىمدۇر؛ چۈنكى شۇ يەردە ئىنسانلار خۇداغا قۇربانلىق ئارقىلىق يېقىنلىشىش پۇرسىتى بولاتتى. «يۇھاننا» 14:1 دە **«كalam ئىنسان بولدى ھەم ئارىمىزدا ماكانلاشتى (گىرىك تىلىدا «چېدىرنى تىكىپ تۇردى»)»** دېيىلىدۇ. «مىسردىن چىقىش» قا بولغان «قوشۇمچە سۆز»مىزنى كۆرۈڭ.

(ب) «لاۋىيلار» 15-باب ۋە «قانۇن شەھرى» 14-بابتا قايسى ھايۋانلارنىڭ «ھالال»، قايسى ھايۋانلارنىڭ «ھارام» دەپ بېكىتىلگىنى بىزنى ئىنجىل دەۋرىدە خۇدانىڭ خەلقىنىڭ ھاياتىدا نېمە ئىشلارنىڭ مەقبۇل، نېمە ئىشلارنىڭ مەقبۇل ئەمەسلىكىنى كۆرسىتىدىغان ئوبدان «بېشارەتلىك رەسىم» بىلەن تەمىنلەيدۇ.

(پ) «چۆلدىكى سەپەر» 4:21-9 دە، ئىسرائىللار گۇناھ سادىر قىلغاندا، خۇدا ئۇلارغا تەرىپىيە بېرىش ئۈچۈن ئارىسىغا يىلانلارنى ئەۋەتكەن، دەپ خاتىرىلىنىدۇ. يىلانلار نۇرغۇن ئادەملەرنى چاققان، مۇسا خۇدانىڭ يوليورۇقى بىلەن تۇچتىن بىر يىلان ياساپ، ئۇنى ھاسىغا بېكىتىپ، ھاسىنى ئېگىز كۆتۈرۈپ ئىسرائىلنىڭ بارگاھىنى ئايلىنىپ ماڭغان.

يىلانلارنىڭ زەھىرىدىن ئۆلەي دەپ قالغانلار ئەگەر ئىمان بىلەن شۇ تۇچ يىلانغا قارىسا ساقايغان.  
بۇ ۋەقە ئەيسانىڭ كىرىستتە كۆتۈرۈلۈشىگە «بېشارەت رەسىم» بولىدۇ. گۇناھىدىن ئۆلەي دېگەنلەر ئەيساغا ئىمان بىلەن قارىسا (ئەيسا بىز ئۈچۈن گۇناھنىڭ ئۆزى قىلىنغان، «كورىنتلىقلارغا (2)» 21:5) گۇناھتىن ساقايتىلىدۇ - دېمەك، مەڭگۈلۈك ھاياتقا ئېرىشىدۇ.

«مۇسا چۆلدە تۇچ يىلاننى كۆتۈرگەندەك، ئىنسان ئوغلىمۇ ئوخشاشلا شۇنداق ئېگىز كۆتۈرۈلۈشى كېرەك. شۇنداق بولغاندا، ئۇنىڭغا ئېتىقاد قىلغانلارنىڭ ھەممىسى ھاياك بولماي، مەڭگۈلۈك ھاياتقا ئېرىشەلەيدۇ» («يۇھاننا» 14:3-15).

(ت) «قانۇن شەھرى» 18-بابتا «كەلگۈسى زاماندىكى پەيغەمبەر» توغرىلىق بېشارەت بېرىلىدۇ. بارلىق ئىنسانلار شۇ پەيغەمبەرگە قۇلاق سېلىشى كېرەك، بولمىسا قۇتقۇزۇلمايدۇ، دېيىلىدۇ. دېمىسەكمۇ مەسىھ دەل شۇ پەيغەمبەردۇر. «كالا م تەرجىمىسى» دا «قانۇن شەھرى» دىكى «قوشۇمچە سۆز» نىمۇ كۆرۈڭ.

«تەۋرات قانۇنى» دا مەسىھنى ئالدىن ئاللا تەسۋىرلەنگەن يۈزدىن كۆپ بېشارەت ياكى «بېشارەتلىك رەسىم» نى بايقايسىز. روسۇل پاۋلۇس مۇشۇ

بېشارەتلەرنى ۋە بېشارەتلىك رەسىملەرنى كەلگۈسىدىكى بىر جىسىمنىڭ «بىر كۆلەڭگە»سى، دەيدۇ. «جىسىم» بولسا رەب ئەيسا مەسىھ، كۆلەڭگە بولسا تەۋرات قانۇنىدىكى بارلىق بەلگىلىمىلەر ۋە تەلەپلەردۇر («كولوسسىلىكلەرگە» 2:16-17 نى كۆرۈڭ).

## ب) تەۋرات قانۇنىدىكى «قۇربانلىقلار»غا بولغان تەلەپلەر

تەۋرات قانۇنى ئارقىلىق ئىنساننىڭ گۇناھى ئايان قىلىنىپلا قالماي، بەلكى ئۇنىڭدا خۇدانىڭ گۇناھنى بىر تەرەپ قىلىپ، ئىنساننى گۇناھتىن قۇتقۇزۇش يولى قۇربانلىق يولى، دەپمۇ بېكىتىلىدۇ. «لاۋىيلار»دىكى «قوشۇمچە سۆز»مىزدە بايان قىلغىنىمىزدەك، ئىسرائىلغا بېكىتىلگەن بەش خىل ھەدىيە-قۇربانلىق كەلگۈسىدىكى «ئەڭ ئاخىرقى قۇربانلىق»نى، يەنى مەسىھنىڭ كرېستتىكى ئۇلۇغ ئۆلۈمىنىڭ بەش جەھەتنى ئالدىنلا كۆرسىتىدۇ. دېمىسەكمۇ، تەۋرات قانۇنىدا بېكىتىلگەن شۇ قۇربانلىقلارنىڭ ھازىر ھاجىتى قالمايدۇ، مەسىھنىڭ ئۆلۈمىدىن كېيىن ھېچ كېرەك ئەمەس.

«ئۇنداقتا، تەۋرات قانۇنىنى چۈشۈرۈشتىكى مەقسەت نېمە؟ ئۇ بولسا، ئىنسانلارنىڭ

ئىتائەتسىزلىكلىرى تۈپەيلىدىن، خۇدانىڭ مېراسى ۋەدە قىلىنغۇچى، يەنى ئىبراھىمنىڭ نەسلى دۇنياغا كەلگۈچە قوشۇمچە قىلىپ بېرىلگەن؛ ئۇ پەرىشتىلەر ئارقىلىق بىر ۋاستىچىنىڭ قولى بىلەن بېكىتىلىپ يولغا قويۇلغان. ئەمما «ۋاستىچى» بىر تەرەپنىڭلا ۋاستىچىسى ئەمەس (بەلكى ئىككى تەرەپنىڭكىدۇر)، لېكىن خۇدا ئۆزى پەقەت بىردۇر. ئۇنداقتا، تەۋرات قانۇنى خۇدانىڭ ۋەدىلىرىگە زىتمۇ؟ ياق، ھەرگىز! ئەگەر بىرەر قانۇن ئىنسانلارنى ھاياتلىققا ئېرىشتۈرەلەيدىغان بولسا، ئۇنداقتا ھەققانىيلىق جەزمەن شۇ قانۇنغا ئاساسلانغان بولاتتى. ھالبۇكى، مۇقەددەس يازمىلار پۈتكۈل ئالەمنى گۇناھنىڭ ئىلكىگە قاماپ قويغان. بۇنىڭدىكى مەقسەت، ئەيسا مەسىھنىڭ ساداقەت-ئېتىقادى ئارقىلىق ۋەدىنىڭ ئېتىقاد قىلغۇچىلارغا بېرىلىشى ئۈچۈندۇر. لېكىن ئېتىقاد يولى كېلىپ ئاشكارە بولغۇچە، بىز تەۋرات قانۇنى تەرىپىدىن قوغدىلىپ، ئاشكارە بولىدىغان ئېتىقادنى كۈتۈشكە قاماپ قويۇلغانىدۇق. شۇ تەرىقىدە، بىزنىڭ ئېتىقاد ئارقىلىق ھەققانىي قىلىنىشىمىز ئۈچۈن تەۋرات قانۇنى بىزگە «تەربىيىلىگۈچى» بولۇپ، بىزنى مەسىھكە يېتەكلىدى. لېكىن ئېتىقاد يولى

ئاشكارا بولۇپ، ئۇنىڭدىن كېيىن بىز  
«تەربىيىلىگۈچى» نىڭ نازارىتىدە بولمىدۇق.  
چۈنكى ھەممىڭلار مەسىھ ئەيساغا ئېتىقاد  
قىلىش ئارقىلىق خۇدانىڭ ئوغۇللىرى بولدۇڭلار.  
چۈنكى ھەرقايسىڭلار مەسىھگە كىرىشكە  
چۆمۈلدۈرۈلگەن بولساڭلار، مەسىھنى كىيىۋالغان  
بولدۇڭلار» («گالاتىيالىقلار» 3:19-27).